

శ్రీ ర స్తు.

శ్రీకృష్ణార్జునసంవాదం బనునామాంతరముగల

# గ యో పా ఖ్యా న ము

రామనామాత్యప్రణీతము



చె న్న పు రి :

వావిళ్ల రామస్వామిశాస్త్రులుఅండ్ సన్స్ వారిచే

బ్ర క టి త ము.

1934.

*All Rights Reserved.*

PRINTED AT THE  
SRI RAMA PRESS,  
MADRAS.—1934

శ్రీః.

## ధన్యవాదము.

మహాశయులారా!

సృష్టివైచిత్ర్యమనూహ్యము. దానివిధ మిట్టిదని తెలుపజాలువారలుందురా యన్న శంక నొందవలసినదే. ఆమహాప్రకృతి తప్పఁ దగ్గోరులు తెలిసికొనఁజాలురనుట కావంతయు సందియములుండవు. ఒక్కొక్క కాలమున నొక్కొక్కభాగము వృద్ధి నొందును. వేఱొక్కభాగము క్షీంచును. అన్నిభాగములు సమానస్థితినుండుట ప్రపంచమునం దేకాలమందును లేదని కొందఱు మహానీయులు పలుకుదురు. అది యంగీకరింపవలసినదే యనఁదగియున్నది. అరిషడ్వర్గముల త్రిష్వలకు లోనుగానివారలెల్లతావుల నిండియుండుట సంభవించునేని భూభండములెల్ల సమానమర్యాద గలిగి యుండనోపు. అట్లుగానిచో సుఖదుఃఖములకు నాలవాలములు కాకతప్పదు.

ఒక్కకాలమున నొక్కవిషయమున మానవులలో నుత్సాహము చెలరేగును. ఆవిషయమున కాకాలము వృద్ధిప్రదాయకమగును. కొంతకాలమున కావిషయమున నుత్సాహము తగ్గును. దాని కవ్వల వృద్ధిలేదని యూహింపవచ్చును. కాని సృష్టియం దేదియు నశింపదు. కొంతకాలము గడువఁగా మరల నయ్యది పొడసూపుటయుఁ గలదు. దాని కది యభివృద్ధికాలమనియు మనమూహింపవలయును. ఇట్లే సర్వవిషయములయందు వృద్ధిక్షయములు కలుగుచుండును.

లోకము నుద్ధరింపనవతరించినవా రవతారపురుషులకు ఖ్యాతిఁగాంతురు. వారియందు భగవదంశ మధికముగా నుండునని పెద్దలందురు. ఏ కార్యమును సాధింప వారి నాపరాత్పరుఁడు ప్రోత్సహించునో తత్కార్య

క్షమమగు స్వాంశము నావేశింపజేయుననుట విచిత్రముకాదుకదా. “వివేషమున కాభావ. ఏగాలి కాచావ” అను లోకోక్తి ప్రసిద్ధమేకదా. ఆయన తారపురుషు లాకార్యమును నిర్వహించుశ్రద్ధకల వారలైపొల్తురు. ఎల్లరు వారిప్రయత్నమును క్షాపింతురు. తోడుపాటుగూడఁ జూపుదురు. భగవదంశ మెల్లర నంగీకరింపజేయఁజాలు ననుట నిర్వివాదాంశము. అట్టివారొనరించుకార్యములన్నియు జ్ఞానాభివృద్ధినిజేయునవియై యుండును. దుష్టుల వధించుటయు శిష్టులఁ బాలించుటయు లోకులకు జ్ఞానాభివృద్ధికొఱకే యని యూహింపఁగాఁ దుదకుఁ దేలును. ధర్మము జ్ఞానసాధకమే యని యెల్లరంగీకరింతురు. నదులన్నియూ సాగరమునఁ గలియునట్లు సత్కార్యఫలము లన్నియు జ్ఞానసాగరమునఁ జేరును. అట్టిజ్ఞానమే భగవంతునికడకుఁ జేర్చును. అనఁగాఁ దత్త్వము నెఱుంగఁజేయును.

విక్రమార్కుఁడు భోజుఁడు లోనగువా రట్టి యనతారపురుషులలో నంతర్భూతులే యగుదురు. విద్యాభివృద్ధి కొఱతవడియందుటంజేసి వారా కొఱంతందీర్ప బద్ధకంకణులై రేయింబవట్లు పాటుపడి యక్కార్యమును సాధించి యశశ్శరీరమును శాశ్వతముగా భూలోకమున నిలిపి భగవంతుని యం దైక్యమైరి. జ్యోతిశ్శాస్త్రము విక్రమార్కునికాలమునందును, సంస్కృతకవిత్వము భోజరాజుకాలమునందును వృద్ధి నొందెను. వారివని నేతరువాలివారు కొందఱు మహాత్ములు నిర్వహించిరి. సంస్కృతకవిత్వము కొటి కెక్కఁగా నట్టిమహాత్ములు దివంగతులైరి. కాని వారియశఃకాయములు స్థిరములై యలరారుచున్నవి.

శ్రీకృష్ణదేవరాయలు వారిపిదప నట్టికార్యమునందే శ్రద్ధగలిగి తన యపారకార్యములలో నది ప్రధానమని సంభావించి మహాత్ముల నేకరించి యచిరకాలమున నాప్రతమునకు నుద్యాపనముచేసి స్వర్గమునకరిగె. అంతకుం బూర్వమున్న రాజులెల్లరు యథాశక్తి న్యాయమున నాకార్యమును నిర్వహించినవారే. కాని “పుణ్యైర్యశోలభ్యతే” అన్నట్లు లాంఛ భోజుఁడను విఖ్యాతి శ్రీకృష్ణదేవరాయలకే కలిగెనని చెప్పవచ్చును. వారివెనుక నంతటివారు లేరనవచ్చును. కాని “చెఱివుపట్టుచెలిమ” అన్నట్లు మహాత్ములు భూపాలురప్పనిని సాగించిరనియు, సాగించుచున్నారనియు, సాగింపఁగలరనియుఁ జెప్పు



వచ్చును. శ్రీకృష్ణదేవరాయల తరువాత భగవంతునితలంపు పురికొలుపఁగాఁ గవులేభాషను బోషింపఁబూని యక్కార్యమును నిర్వహించిరనవలయును. కొంతకాల మప్పనిసాగఁగా నించుకయంతరాయము పొడమి దానినిదగ్గించె ననవలయును. ధనాశపొడమి వారినుత్సాహవంతులఁగాఁ జేయకనిరుత్సాహు లనుగా నొనరించెననియుఁ గొందఁ టందురు. సత్యమే యనవలయునేమో.

ప్రకృతవిషయమునఁ బేర్కొనందగినవారు మ-రా-రా-శ్రీ, వావిళ్ల వేంకటేశ్వరశాస్త్రిలు గారుగ నున్నారు. వారియందుఁ బ్రాచీనగ్రంథప్రకటన మహాకార్యపరత్వము ప్రధానము. ఎన్నివందలయేండ్లనుండియో తాళపత్ర ములతోఁ బేటికాంతర్భూతములై కీటకచ్చటాగ్రస్తములై రూపఱునుండు సంస్కృతాంధ్రగ్రంథసముదాయమును బ్రకటింపనెంచి యదియే పరమపురుషార్థముగా భావించి తత్సంస్కారార్థము పండితులం బ్రార్థించి ధనమొసంగియు వారిగ్రంథములఁ బ్రకటించియు మఱియు నెన్నియేమార్గములవారికిఁ దోడ్పడుచు వారిమూలమున సరిచేయించి చక్కఁగ ముద్రించుచు లోకము నకు మహోపకారముగానించు వారు వేంకటేశ్వరశాస్త్రిలుగారు. ఈవిషయ మాంధ్రలోకమునకు మాత్రమే కాక ద్రావిడాదిదేశవాసులకుంగూడఁ గ్రొత్తది గాదు. ఇంతదనుక నింతటి మహాకార్య మెవ్వలైనఁ జేసినారా యని ప్రశ్నించినచో లేదనియే బదులువచ్చును గాని చేసిరని యదిరాదు. ఉపనిషత్తులు, స్మృతులు, వైద్యాదిశాస్త్రములు, దుర్బోధములుగ నుండఁ దేటగఁ దెరుఁగుటీకలు వ్రాయించి ప్రకటించిరి. ప్రబంధములను పందలకుమించి ప్రకటించిరి. ఎన్నింటినో ప్రకటింపనెంచియున్నారు. ఆశ్రయించినవారికి ధనరూపమున సాయపడుట యటుండఁగా వారిగ్రంథములను బ్రకటించి యవి విక్రయింపఁబడునా యని సంశయింపక కార్యము సాగించుచున్నారు. వితద్విషయమున వీరు సన్తానార్థులలో నగ్రగణ్యులనుట కేశంకలుండవు. వావిళ్లవారి యీప్రయత్నమే లేనిచో నీగ్రంథములలో శతాంశము కూడ బయలువెడలియుండవు. ఆంధ్రమహాజను లీవిషయమున వావిళ్లవారి కప్పుపడి యున్నవారు. చంద్రునకు నూరుపోగన్నసామెత ననుసరించి మహాజనులు కృతజ్ఞతఁ జూపఁదగియున్నారు.

ప్రకృతవిషయమును బరిశీలించు. గయోపాఖ్యానము రెండా శ్వాసములుగల గ్రంథము. శ్రీకృష్ణార్జునసంవాదమును నామాంతరము దీనికిం గలదు. ఈయది ముద్రింపఁబడి ప్రచారములా నున్నదియే. కాని యా ముద్రితగ్రంథము చదువ శక్యమేకాదు. ఆవిషయమును బిదప పరిశీలించు. దీని యాశ్వాసాంత్యగద్యమున “ఇది శ్రీమదహోబలేశ్వరకరుణాకటాక్ష వీక్షణప్రవర్ధమానవైభవ తిమ్మనమంత్రితనూభవ రామనామాత్యప్రణీతం బైన శ్రీకృష్ణార్జునసంవాదం బనునామాంతరమ్ముగల గయోపాఖ్యానం బను మహాప్రబంధమ్మునందు” అనియున్నది. మొదట నిష్పదేపతాస్తుతులు ప్రాచీన కవిస్తుతి మొదలగు ప్రాచీనాచారనిర్వహణపద్ధతులులేవు. కావునఁ గవిని గూర్చి తెలిసికొనఁదరముకాదు. ఏకాలపువాఁడు? ఏదేశమువాఁడు? అనియుఁ గనుఁగొను నవకాశములేదు.

క. శ్రీగంగాధరసన్నత, సాగరహృదయాబ్జసదనః సారసనయనా  
నాగేంద్ర వరద శుభకర, నాగకులాధీశతల్ప నరమృగరూపా.

అనుపద్యముతో గ్రంథ మారంభింపఁబడినది. వ్రాతప్రతులు మూఁడును. ముద్రితమైన దొక్కప్రతియు నాకడఁజేరినవి. అన్నియు నొక్కరూపము ననే యున్నవి. చాలపద్యములు పాదాంతరము వేటొకవృత్తలక్షణము గనుండునవియే. మూఁడుపాదములుగలవియుఁ గలవు. పంచపాదికందములు గలవు. దీనిస్థితి యతివిచిత్రము. “కలిపెకొట్టురా కస్తురిరంగా” అన్నట్లు నాలుగుప్రతులను గలిపి యీగ్రంథమును విమర్శించితిని. ఇప్పటి యీ రూపము నలవరించితిని. ఇది నిర్దుష్టమని నమ్మరాదనుట నేనుజెప్ప నక్కఱ లేదు. ముందుముం దట్టిదికావచ్చును.

అహోబలేశ్వరభక్తుఁ డీకవి యని మన మెఱుంగవచ్చును. నృసింహ కరుణాపాత్రుఁడ ననక “యహోబలేశ్వరకరుణా...వైభవ” అనియున్నం దున నీరామనామాత్యుఁడు కందనూలు (కర్నూలు) మండలమున నాయ హోబలేశ్వరమునకుఁ జెంతనుండువాఁడని యూహింపవచ్చును. కాని యదియే సిద్ధాంతము కాఁకలదు. కవిజీవితము మూఁడవభాగమున శ్రీవీరేశలింగము పంతులుగాలు విశేషించి వ్రాయునవకాశము లేమిందేసి

“ఈతఁడు నూఱుసంవత్సరములక్రిందటివాడయియుండవచ్చును. ఇతఁడు తన గ్రంథమును శ్రీమదహోబిలస్వసింహస్వామి కంకితముచేసెను. ఈతని గ్రంథమునందు లక్షణవిరుద్ధములైన ప్రయోగము లనేకములున్నను మొత్తము మీఁద కనిత్వము సరసముగానే యున్నది.” అని వ్రాసి రెండుపద్యములుదాహరించిరి. అందు మొదటిపద్యము రెండవపాదమునఁ దొలియక్షర ద్వయములేదు. వారికింగూడ నిట్టి ప్రతియే దొరకియుండునని తోఁచెడిని. అమాత్యశబ్దమును జేర్చినందున నియోగి బ్రాహ్మణుఁ డని తేలెను. ఆఱు వేలవారని నిర్ధారణము చేయ వలసిపడదు. రాయలసీమలో నియోగు లనఁ బడువారిలో నందవరీకులు ప్రథమశాఖలు, ఆఱువేలవారు, కన్నడీలు, ఉలస కమ్మలు మొదలగువా రందఱు చేరుదురు. ఇంటిపే రుచ్చరింపనందున నిందె వ్వరైనది నిశ్చయింప వలసిపడదు. నూఱుసంవత్సరములక్రిందట నున్నవాఁ డనియుఁ జెప్ప నవకాశము చాలదు. పూర్వకవిస్తుతిపద్యములైన నున్న యెడల నించుమించుగా నీశతాబ్దియం దుండవచ్చునని యూహింపవచ్చును.

గయోపాఖ్యానము కల్పితకథగలది. ఇట్టి వనేకప్రబంధములుగలవు. ఈకల్పనయం దెన్నిలోపములున్నను శ్రీకృష్ణమూర్తి భక్తపరతంత్రుఁ డనియు, నర్జునుఁడు పలికినమాటను జరపువాడనియుఁ దేలును. నారదుఁడు లేనికలహములే లేవుకదా. శౌనకాదిమహామునీంద్రులకు సూతుఁడు చెప్పు టయు నట్టిదే. ఆసూతునకు స్వోక్తివ్యాఖ్యాతాదిదోషములండవనియు మన మొప్పుకొనవలసినదే. దుర్యోధనాదులు పాండవులపక్షమునఁ జేరినట్లు కల్పిం చుట లోకమున నెల్లరు స్వార్థపరులే యను నీతినిబోధించును. ఈయుద్ధము నందు బలరాముఁడు శ్రీకృష్ణుఁడు వారిసేనలు పరాజయముచెందిరనియే కనఁబడును. ఇది యొకలోపమనవచ్చును. అర్జునునికడనున్నగయుని భగ వంతుఁడు దివ్యదృష్టిం గనుఁగొనియెఱని చెప్పుటంజేసి శ్రీకృష్ణునకు మర్యాద దక్కెననియే మనమూహింపవచ్చును. ఏదియెట్లున్నను బామరులకు నీగ్రం థము వినోదమును గల్గింపకమానదని మన మంగీకరింపవలయును. సంస్కరించి పద్ధతులను గూర్చి వ్రాయక యొక్క యుదాహరణము చూపుచున్నాను. “బజభీష్టునిచ్చాయ బరగువాహనవాని, పూర్ణచంద్రునిబోలు ముఖమువాని” అను సీసపాదము వ్రాశయందును, ముద్రణమునందుఁ గలదు. దానిని

“వజ్రవరచ్ఛాయఃబరఃగుదేహమువానిఁ, బూర్ణచంద్రనిబోలుముఖమువాని.”

అని మార్చి యిపుడు ముద్రింపఁబడినది.

“వేల్పేశుఁడితఁడైన వేయిగన్నులులేవు, హరిహరయుఁడును గాఁడునరుఁడుగాని”

అను సీసపాదము

“విబుధేశుఁ డితఁడైన” అని మార్పఁబడినది.

వీనినిమించినవి వేనవేలుగలవు. విశేషించి పెంచి వ్రాయనేల యని నిరమించి తిని. తాటియాకులప్రతి యెండైన దొరకునేమో యని యాశించుచున్నాను. దొరకిన దానియందలి యొప్పులను జేర్చి ముద్రింపనలయునని వాంఛించుచున్నాఁడను. ఇంతమాత్రమైన నియ్యది చక్కఁబడునా యనునూహచేఁ దోచినట్లు సంస్కరించితిని. వ్రాతప్రతులున్నచో మహాశయులు నాకుఁ బంపించిన శిరసావహించి మరల ముద్రించి వారిని వారికేబింపుచు నచ్చు పడినది కూడఁ బంపెదను. ఈవ్రాతప్రతులుగూడ శ్రీ వేంకటేశ్వరశాస్త్రులు గారు నేకరించి నాకడకుఁజేర్చినవే.

రామనామాత్యుని కవిత్వము చక్కనిదే. వ్రాయసగాండ్ర యను గ్రహాతిశయమునకుఁ బాత్రము కాఁగా నిట్టిరీతిగాఁ దేలినది. పుస్తకమే యున్నందున నిందలిపద్యము లుదాహరింపక పదలితిని. ఇందు నాచేసిన ఘనకార్యమేదియులేదు. ఇట్టిగ్రంథములను బాగుచేయఁబూనిన శ్రీ వేంకటేశ్వరశాస్త్రులుగారి తలంపే నుత్యము. ఎన్నియోగ్రంథములకు వ్యాఖ్యలు వ్రాయించి ముద్రించి భాషోద్ధారకులైరి. ఇట్టిమహోపకారపరాయణులగు శ్రీ వాఙ్మ రామస్వామిశాస్త్రులుగారి పుత్రరత్నములకు శ్రీ వేంకటేశ్వర శాస్త్రులుగారికి శ్రీ పరమేశ్వరుఁడు దీర్ఘాయురారోగ్యములు ప్రసాదించుఁ గాక. ఆంధ్రగ్రంథముల నింకను వెలయించి యింకను యశంబుగాంతురుగాక!

ఇట్లు విన్నవించు విద్యద్విధేయుఁడు,


జనమంచి శేషాద్రిశర్మ.

శ్రీ. శ్రీ. శ్రీ.

శ్రీ ర స్తు.

## గ యో పా ఖ్యా న ము

ప్ర థ మా శ్వా స ము.



గంగాధరసన్నుత

సాగరహృదయాబ్జసదన సారసనయనా

నాగేంద్రవరద శుభకర

నాగకులాధీశతల్ప నరమృగరూపా !

1

వ. అవధరింపుము శౌనకాదిమహామునీంద్రులకు సూతుం డి

ట్లనియె.

2

క. సరసీజాప్తాదయమున

సురరిపుమదహరుఁడు లేచి సొంపలరంగాఁ

దరుణీమణి రుక్మిణితో

స్తరకేళీగృహము వెడలి మలయుచు నిలువన్.

3

క. పచ్చనిగిండియ యుదకం

బచ్చేడియ వేగ తెచ్చి యతిమోదముతోఁ

బచ్చవిలుకానిగురుఁ డగు

సచ్చరితునికాళ్లు గడిగె సంరంభమునన్.

4



తే. కలికి యొక్కతె పన్నీరు గౌరవమునఁ  
దెచ్చియిచ్చినఁ గై కొని దివిజనుతుఁడు  
ధౌతవస్త్రప్రసన్నుఁ డై తనరుచుండఁ  
గోటిభాస్కర తేజుఁ డై కొమరు మిగుల.

5

సీ. పూర్ణచంద్రనిబోలు ముఖముపై మృగనాభి  
తిలకంబుఁ దీ ర్చెను గలికి యొక్కతె  
కంబుసమానమా గళమున భాసురా  
భరణంబు లొకసతి <sup>1</sup>సరగ నునిచె  
నీలమేఘచ్ఛాయ నిరసించునెఱ్ఱేనఁ  
జందనం బొకలేమ చక్కనలఁదె  
శ్రీకారముల మించు చెలువై నవీనులఁ  
గాంత యొక్కతియ చొకట్లు పెట్టె

తే. శిఖను బువ్వలసరు లొక సకియ చుట్టెఁ  
జంద్రకావిరుమా లొకచాన గట్టె  
వ్రేళ్ల రత్నోర్తికల నొకవెలఁది చెర్చె  
నందనందనునకు మహానందమునను.

6

తే. పండుటాకుల కపురంపుబాగములును  
జొక్కమానట్టి మాక్తికచూర్ణమమరఁ  
గూర్చి మడుపులఁ బూఁబోడి గోపభామి  
నీమణి యతని కిడియె బల్ నేర్పుతోడ.

7

వ. మఱియును సకలభూషణాలంకృతుండును, గంధకస్తూరి  
కాసారనానావిధమణిహారోజ్జ్వలగ్రీవుండును, బీతాంబ :

రాలంకృతుండును, గనకరత్నఖచితకుండలోద్భాసితగండ  
స్థలుండును, మృగమదశోభితముఖారవిందుండు నుద్యా  
నవనగమనోత్సుకుండు నయి మణిమయసింహాసనంబు డిగ్గి  
భోజకన్యక, సాత్రాజితీమిత్రవిందాదిభామామణులు సకల  
భూషణాలంకృతలయి యుభయపార్శ్వముల నడువ నగ  
ధరుండు ముక్తాతపత్రంబులనీడ నగరువెడలి విచ్చేసె  
నపుడు.

8

సీ. మంత్రులు హితులు సామంతులు పౌరులు

సేనాధినాథులు చేరి కొలువ

నాపులు సఖులు నట్లవనీసురేజ్యులు

విశ్వంభరాధిపుల్ వెంట నడువ

నీతిశాస్త్రజ్ఞులు నిగమాంతవేదులు

పౌరాణికశ్రేణి ప్రబలి రాఁగ

ఘనులు పురోహితుల్ గాయకుల్ నర్తకుల్

వారాంగనామణుల్ <sup>1</sup>వరుసఁగొలువ

తే. గంధసింధురనైంధవగణములలర

రమ్యమైనట్టి కాంచనరథముమీఁద

నీటుమీఱంగ యాదవుల్ నెమ్మిఁ గొలువఁ

జక్రి సకియలతో నెక్కె సౌరు గులుక.

9

క. యోగోద్ధారక దానవ

నాగమృగాధిప మురారి నారదవినుతా

భోగీంద్రతల్ప శయనా

సాగరప్రియ యనుచు మధురసన్నతి చెలఁగెన్.

10



తే. చారుమురజూది కాహళశంఖవేణు  
 వీణలుకా భేరికాధ్వనుల్ వివిధగతుల  
 దిశల బోరని మ్రోయంగ దివిజనుతుఁడు  
<sup>1</sup>వరుస ద్వారక వెడలెను వనముఁ జూడ.

11

సీ. పాంచాల గాంధార బర్బరేంద్రులు వీరె  
 లలితసువర్ణకుండల పరాకు  
 మాలవ నేపాల మత్స్యధిపులు వీరె  
 యభిసుతామనోహర పరాకు  
 కొంకణ టుంకణ కోసలేంద్రులు వీరె  
 చంద్రభాస్కరవిలోచన పరాకు  
 కాశ్మీర కాంభోజ గౌళేశ్వరులు వీరె  
<sup>2</sup>సురరాజగర్వాపహర పరాకు

తే. యవనసౌరాష్ట్రఘూర్జరాఖ్యాంగవంగ  
 కేకయావంతికోసలకేరళాది  
 దేశభూపాలకులు వీరె దేవ యనుచు  
 వేత్రహస్తులు వేర్వేట విన్నవింప.

12

క. రై వతకాగముచెంతకా  
 దేవేంద్రునివనముకంటె దివ్యతరంబౌ  
<sup>3</sup>పావనబలితోద్యానము  
 భావజజనకుండు చొచ్చె బరమప్రీతిన్.

13

1 ద్వారవతి వీడి వెడలెను వనముఁ జూడ. 2 సురనాయకమదాప హరపరాకు. 3 పావనమై జెలువారెడి, యావనిహరి చొచ్చె వేడ్క లల రారంగన్.

వ. మఱియును మన్మథ, జంబు, జంబీర, పున్నాగ, పారిభద్ర, సప్తపర్ణ, కుంజరాశన, జంతుఫల, ధనంజయ, వంజుళ, పుష్పఫలాశ, మాలూర, వట, బదరీ, నారంగ, భల్లాతకీ, హరిప్రియ, శాల్మలీ, కేదారాశోక, చాంపేయ, దాడి మామలకతమాల, బంధుజీవక, కురంటక, కోవిదారాద్వన, క్రముక, నారికేళ, హింతాల, లవంగ, కదళీ, ఖర్జూర, పనసలును; దూరీకృతపథికాయాస వియద్ధంగాతరంగిణీ సంజాత కనకాంబుజాతాంతరచరద్రాజహంసగరుదుచ్ఛలిత సమీరశాబకంబును ; నానావిధవిహంగమసంకలితకల రవంబులును ; ననవద్యమాధవావిర్భూతసకలకుసుమవిక సితసౌరభ్యనిర్దేశితసకలతరుసముదయంబును ; నిరంతర మందారమంజరీమకరందపానమత్తచంచరీకర్షుంకారంబులు నత్యంతకోమలకిసలయఖాదనపీవరపికనీనదంబులును; జారు పరిపక్వఫలరసభరితశుకరవంబులును; గమలోత్పల, రాజ హంస, బక, జలచర, చరణాయుధషండమండితకమలా కరంబులును; జంపకజాతీకుందమల్లికాకుసుమకుంజపుంజంబు లును; నేలాప్రవాళగుంజాలతావితానంబులుంగల్గి యొప్పు చున్న యుద్యాననందబందు విహరించి యొక్కచో నిర్మలం బైన చంద్రకాంతోపలోజ్వలవేదికాప్రదేశంబున సుఖా సీనుండై తరుణీసహస్రంబులు గొలువనుండె నపుడు. 14

క. ఆసవపానాపేక్షల

భాసిలు భామాచయంబు బహుమోదముతో

వాసింఁచు మేటి వారుణి

యాసలు దీఱంగఁ గ్రోలి యచ్యుతునెదుటన్. 15

క. కిలకిల నవ్వుచు సోలుచుఁ

దలతలమని పరువులిడుచుఁ దమలోఁ దారు

దలఁగఁగ నేరక రోయుచు

మలయుచుఁ బోవుదురు మత్తమధుపములగతిన్. 16

ఆ. మత్తు తెలిసి సతులు మాధవపదపద్మ

ములకు మ్రొక్కి కృష్ణ జలజనేత్ర

మధువిరోధి శౌరి మామాటలకు మీర

లెగ్గుఁ బెట్టవలవ దిందిరేశ. 17

వ. అని తదనంతరంబ.

18

సీ. పసిఁడికొప్పెరలందుఁ బన్నీరుఁ దెప్పించి

కుంకుమపూవందుఁ గూర్చి పేర్చి

చివ్వునగ్రోవులఁ జెలరేఁగి చెలరేఁగి

గంధేభయాన లుత్కంఠ లగుచుఁ

గంసారిపైఁ జల్లఁ గంజదళాతుండు

కర్పూరగంధులఁ గదియఁ బట్టి

హేమపాత్రములచే నెలమితో వారింపఁ

బద్ధాతు లందఱుఁ బద్మనాభుఁ

ఆ. జుట్టుకొన్ననపుడు సుందరాంగులమీఁద

శౌరి మీఁతె; మఱియుఁ జానలెల్ల

సరభసంబుమీఁతఁ జల్లిఁ బోరాడుచు

హరి, సతులు, వసంత మాడిరపుడు. 19

వ. తదనంతరంబ.

20

క. జలజము లిందీవరములు

కలువలు కలహంసచయముఁ గలిగినకొలనిన్

జలజాక్షుఁడు గని యచ్చట

నిలిచెన్ బ్రియసతులుఁ దాను నిండినవేడ్కన్.

21

సీ. చూచితే రుక్మిణీ! చూతమహీజంబు

నీవంటఁ బూచెను నెమ్మితోడ

వీక్షింపఁ దిలకంబు విటివిగాఁ బూచెను

పలికినఁ బూచెను పరఁగ గోఁగు

మొగమెత్తఁ గనకంబు ముదముతోఁ బూచెను

దన్న నశోకంబు దనరఁ బూచె

బాడిన మోరటపాదపం బొంగి బూచె

ముఖసీధువునఁ బూచె బొగడ పొగడఁ

తే. బొన్న పూచెను దరహాసమునను జూడు

కొమ్మ! గోరంట యాలింగనమ్ముచేతఁ

బూచె; వావిలి నిశ్వాసమునను ననుచు

నతనుజనకుండు ప్రమదంబు ననుకరింప.

22

క. జలకేళీప్రియుఁ డగుచును

జలజభవాద్యమరనుతుఁడు సంతోషమునన్

జలజారిముఖులతోడను

జలజాకరమధ్యసీమ సరగున నిలిచెన్.

23

సీ. గంధేభయాన దాఁ గరమర్థి నిల్వఁగాఁ

బంచాస్యవరమధ్య పట్టి పెనఁగె

పరిపక్వబింబోష్ఠి ప్రమదంబుతోఁ జీరఁ  
 గీరవాణి సతినిఁ జేరఁ జ్రేమ  
 జై వాతృకానన సరగున నీడ్వఁగా  
 స్వర్భానువేణిక బలీమిఁ బట్టె  
 సారసలోచన సమ్మదంబున నీడ్వఁ  
 గౌముదీదరహాస కదిసి నిలిచె

తే. లలనలీరీతిఁ బెక్కండ్రు చలముతోడ  
 సరభసంబులు మిక్కిలి పరిధవిల్లఁ  
 గదిసి కమలాకరంబునఁ గౌతుకమున  
 శౌరితోఁ గూడి జలకేళి సలిపి విదప.

24

తే. సతులతోఁ గూడి వనమెల్ల సంచరించి  
 దివ్యరసఫలములతోడఁ దృప్తిఁబొంది  
 దేవనాయకమణి నిల్చెఁ దేజమెసఁగ  
 సరసమైనట్టి సహకార తరువునీడ.

25

తే. విమలచంద్రకాంతోజ్జ్వలవేదికలను  
 జిత్రకంబళములమీఁదఁ జెలుపు మిగులు  
 పట్టుపుట్టుముల్ పఱచిన పరుపులపయిఁ  
 సతులు గొలువంగఁ గూర్చుండఁ జక్రధరుఁడు.

26

ఆ. నందనందనుండు నారీమణులతోడ  
 హితులతోడ భృత్యతతులతోడఁ  
 గలిసియుండ నపుడు కమలాష్టశేఖరుం  
 డ స్తశిఖరిమీఁద నధివసించె.

27

క. వరసంధ్యారాగంబున  
హరిచీకటి రెండుఁగూడి హరి దీప్తులతో  
మురిపెమునఁ జూడ నొప్పెను  
గురుతరనీలంపుఁ గెంపుఁ గూర్చినభంగిన్. 28

క. చొక్కపు నీలపుబరణిని  
నక్కజముగ మృగమదంబు నదిమినభంగిన్  
దిక్కులు నిండిన పిమ్మటఁ  
బిక్కటిలెను నిరులగములు పెంపలరంగన్. 29

ఆ. జారచోరవరులు సంతోషమందిరి  
సారసాలిచెలువు సమసిపోయె  
జాజిమల్లెపొదలు చాలఁ బూచినరీతి  
మింట రిక్కగములు మెండుకొనియె. 30

చ. కమల సహోదరుండు, వరకంధికిఁ దాఁ దనయుండు నిం  
దిరా, రమణుమఱింది, షోడశకళానిధి, హరి, పయోజ  
వైరి, లో, కములకుఁ జిత్తదోషణుండు కైరవకోటికిఁ  
బ్రీతి రోహిణీ, రమణుండు దోచెఁ దూర్పున విరాజిత  
కాంతిసువర్ణదేహుఁ డై. 31

తే. పూర్వదిక్కున్య ముంగురు ల్బుదముతోడ  
దువ్వి వైచిన దంతపు దువ్వెన యన  
షోడశకళాభిరాముఁ డై సొగసు మీఱఁ  
జంద్రుఁ డుదయించె సంతోషసాంద్రుఁ డగుచు. 32

తే. కప్పురము ముత్తైపుబరణిఁ గ్రమ్మినటుల  
క్షీరవారాశి యుప్పొంగి చెలఁగినట్లు

కులుకులొలికెడు హరికీర్తి వెలసినట్లు  
పండువెన్నెల నిండె బ్రహ్మాండమునను.

33

తే. శౌరి సంధ్యాదిసత్కీర్తయల్ చక్కఁదీర్చి  
దివ్య సరసాన్నములచేతఁ దృష్టి బొంది  
పరఁగఁ బూపాన్పుమీఁదను బవ్వలించి  
నిండుమనమున నిద్రించె నెమ్మితోడ.

34

క. తెక్కలు విదలించుచుఁ గొన  
ముక్కునఁ జరణములు దీటి పాలుపుగ దిశలన్  
మక్కువ ముందటఁ జూచియుఁ  
గొక్కొక్కొక్కో యనుచుఁ గోడిగుంపులు గూసెన్.

35

సీ. సారసశ్రేణికి సత్కాంతి చెన్నొందె  
గైరవమ్ములకెల్లఁ గలిగె దిగులు  
చక్రవాకంబులు సంతోష మందెను  
భయమబ్బెను జకోరపటలికెల్ల  
భార్గవతేజంబు పరిహృతం బయ్యెను  
బలుచ నై చుక్కలు పరఁగె మింట  
మీనకేతనుచొక్కు మేనెల్ల నిండెను  
బతులరవములు ప్రబల మయ్యె

తే. నబ్జమండల మస్తాద్రియందు నిలిచె  
దానవారాతి కీర్తనల్ తఱచుగాను  
బతనఁజేసిన భక్తులు పరిధవమున  
దిశలు తెలుపెక్కె బల్లునఁ దెల్లవాటె.

36



తే. దివిజపతిసౌధమాణిక్యదీప మనఁగఁ  
బూర్వదిక్కాంతకుంకుమబొట్టనంగఁ  
గమలములకెల్లఁ జెలికాఁడు తిమిరవైరి  
భానుఁ డుదయించెఁ ద్రైలోక్యభాంధవుండు.

37

వ. అప్పుడు.

38

తే. జలజసంభవభూతేశసన్నతుండు  
నఖిలవిఖ్యాతమకాయాదవాన్వవాయ  
కలశపాథోధిచంద్రుండు లలితయశుఁడు  
నీలనీరదగాత్రుండు మేలుకొనియె.

39

క. ఇనుఁ డుదయింపక మున్నే  
దనుజకులాంతకుఁడు లేచి తద్దయు వేడ్కన్  
వనజాకరతీరంబున  
ఘనసంధ్యాక్రియలు దీర్పఁ గ్రక్కునఁ జనియెన్.

40

క. కుముదేందీవరహల్లక  
కమలోత్పలపుండరీకగతహంసరథాం  
గముల పటునాదచయముల  
నమరెడు జలజాకరంబు హరి కనుఁగొనియెన్.

41

క. కని యాజలదేవతకును  
వినయముగాఁ బ్రణుతిఁజేసి విధ్యుక్తముగాఁ  
దనుజారి స్నానమొనరిం  
చెను నిర్మలసరసియందుఁ జిత్తంబలరన్.

42

సీ. ధౌతవస్త్రంబులు ధరియించి తిన్నగాఁ  
దిలకంబు మోమునఁ దీర్చి దిద్ది

యాచమనత్రయం బనురించి యల శివ  
 ప్రణవమంత్రము వేగ పఠనచేసి  
 పండ్రెండు పండ్రెండు పరువడి మార్జనల్  
 శిరమునఁ బదముల వరుసఁజేసి

భాస్కరమంత్రంబు భక్తితోడ జపించి  
 యనలాస్త్రమంత్రంబు లమర నుడివి

తే. యంజలిపుటమున నుదక మమర నునిచి  
 బ్రహ్మపరదండములు వేగ పరఁగఁ బలికి  
 యసురమ త్రేభనివహపంచాననుండు  
 మిత్రునకు ముదమున నర్ఘ్య మిచ్చుచుండ.

43

ప. అప్పుడు.

44

క. మణిపురమున కధిపతియగు  
 మణిమంతునిసుతుఁడు గయుఁడు మాన్యుఁడు తేజో  
 ఘృణి గంధర్వశిరోమణి  
 గణుతింపఁగ సద్గుణుండు ఘనబలుఁ డవనిన్.

45

సీ. మితిలేని భక్తితో చతురాస్యుఁ బూజించి  
 కరమర్థి వరములఁ గాంచినాఁడు  
 పెక్కువత్సరములు ముక్కంటిపాదంబు  
 లర్పించి యస్త్రంబు లందినాఁడు  
 దిక్పాలకులచేతఁ దెరగొప్పఁ గప్పముల్  
 గైకొనె మిక్కిలి గౌరవమున  
 గరుడోరగాదులఁ గయ్యంబులో గెల్చి  
 జయముఁ జేకొనినాఁడు సాహసమున

తే. నమరగంధర్వబృందంబు లతనిగొలువ  
మణిమయం బగుదివ్యవిమానమెక్కి  
చారుసౌవర్ణశరరత్నసాంద్రుఁ డగుచు  
గయుఁడు మణిపట్టణంబేలు ఘనుఁడు వేడ్క.

46.

క. సురమార్గమధ్యమంబునఁ  
జరగుచు నిష్ఠివనంబు సరగునఁ జేయన్  
దిరముగ వాయువశంబున  
హరికరపుటమందుఁ బడియె నతివేగమునన్.

47.

తే. పడిన నిష్ఠివనంబు పాటవైచి  
దహనువిధమున నుగ్రుఁడై దనుజవైరి  
చూచి యెవ్వరు లేకున్కిఁ జోద్యమందు  
సమయమున జలదేవత చక్రి కనియె.

48.

సీ. ఓదేవతాధీశ! యోదైత్యసంహార!

భాస్కరశశినేత్ర! పరమపురుష!

యీదుష్టవర్తను నెఱిగింతు వినవయ్య

చెన్నొందు నిషధాద్రిశిఖరమునను

మణిపట్టణంబేలు మణిమంతునిసుతుండు

గయుఁ డనుగంధర్వఘనవిభుండు

కమలజావరమునఁ గడుఁగ్రొవ్వి తృణముగఁ

జూచును శతమఖ సురలనెల్లఁ

తే. జారుపుష్పకరథమెక్కి సతులుఁ దాను

సకలవిధములఁ జరియించు సాహసమున

జలజగర్భునికొలువంగఁ జనుచు వాఁడు  
నేఁడు నీ కెగ్గొనరై నో నీరజాత్ !

49

క. అని జలదేవత పలికిన

విని యాగంధర్వవిభుఁడు బెదరునవణఁకన్  
ఘనకోపాటోపంబున  
ననిమిషమార్గంబుఁ గలఁగ నార్చుచు నంతన్.

50

క. బలభద్రసాత్యకులతోఁ

బలికెను జక్రాయుధుండు పటురోషముతోఁ  
బలుచలమునఁ బోనీయక  
నెలమిని నే గయునిఁ ద్రుంతు నెఱ్ఱెయినై నన్.

51

ఉ. వారిధిఁ జొచ్చి డాగినను వారిజగర్భుఁడు వచ్చి కాచినన్  
ధారణి క్రిందికేగినను దాఁగిన నద్రి గుహాంతరంబులన్  
మారవిరోధి గాచినను మానక దిక్పతులెల్ల వచ్చినన్  
బోర వధింతు నాగయుని పో విడిపుచ్చిన నన్ను నవ్వరే?

ఉ. భీరత నాప్రతిజ్ఞ విను తెల్పెద నోబలభద్రసాత్యకుల్ !

పోరున వీనిఁగుత్సితుని మూఢ దురాత్ముని వీతపుణ్యునిన్  
భూరివివేకశూన్యుని బ్రహ్మరితకల్మషమత్తచిత్తునిన్  
ధారణి నాగయాహ్వాయునిదర్పమణంపకయున్నఁ బ్రజ్ఞయే!

క. ఘోరాహవరంగమ్మున

భూరిసుదర్శనము చేతఁ బోనియ్యక గం

భీరత ద్రుంపక యున్నను

ధారణి దేహకికి ముద్దు తనయుఁడనె దగన్.

54

తే. ధీరుఁ డారీతిఁ బల్కి మేన్ దేజరిల్ల  
జలములను గ్రుంకి ధౌతవస్త్రములఁ గట్టి  
దనుజసంహారి తిలకంబుఁ దనరఁ దీర్చి  
యినున కర్ణ్యంబు లిడుచుండె వినయమునను. 55

వ. అప్పుడు. 56

మ. ఘనుఁడౌనమ్మణిమంతసూనుఁడటుమేఘద్వారమార్గంబునన్  
జనుచో నిట్లశరీరవాణి యనె నో సన్తార్గసంచార! నిన్  
దనుజధ్వంసి వధింతునంచుఁ బలికెన్ దప్పింప లేరెవ్వరే  
ననఘా! శంకరుపాలికిపుచనుమా! మాలస్యమింకేటికిన్. 57

క. ఆకాశవాణి పల్కినఁ  
బ్రాకటముగ విని గయుండు పరువడి ననియెన్  
శ్రీకాంతుఁడు నన్నారక  
భీకరముగ నేలచంపు బ్రేమను జెపుమా. 58

క. నావలన నేరమేమియై  
భావజజనకుండు పద్మభవుపదయుగమున్  
నేవింపఁ బోవువాని న  
దేవిధమునఁ జంపఁబూనె నెఱిఁగింపు తగన్. 59

వ. అనిన నభోవాణి గయున కిట్లనియె. 60

క. భానున కర్ణ్యము లియ్యుఁగ  
దానవహరుకరపుటమునఁ దటుకునఁ బడియెన్  
నీనిష్ఠీవన మది గని  
మానక నినుఁ జంపఁబూనె మాధవుఁ డకటా! 61

క. ఆయన చేసినప్రతిన్  
గాయజహరుఁ డైన వచ్చి కాదన వశమా?

పోయి పరమేశుఁ గనుఁగొని

వేయివిధంబుల నుతించి వెలయుము థాత్రిన్. 62

చ. అన విని యాగయుండువెస నంబుజసంభవుఁ డున్నవీటికిఁ  
ఘనతరచింతచేతను బ్రకంపితగాత్తుఁడు హీనతేజుఁ డై  
కనులను బాష్పముల్దొరఁగఁ గంసవిభేదిప్రతిజ్ఞపల్కుచున్  
జనియె భయంబునన్ విగతశౌర్యవివేకగభీరధీరతన్. 63

వ. ఇట్ల గ్గయుం డత్యంతసంతాపంబున నిలిచినచోట నిలువక  
సత్యలోకంబునకుం బోయి బ్రహ్మసదనంబుఁ బ్రవేశించి  
యందు. 64

సీ. కౌండిన్య మాండవ్య కణ్వాత్రి గౌతమ  
మైత్రేయ శౌనక మందపాల  
శాండిల్య కౌశిక జమదగ్ని మాద్గల్య  
వరతంతు కశ్యప వామదేవ  
వత్స మార్కండేయ వాత్సీకి గాలవ  
పుండరీ కాగస్త్య పులహ కపిల  
వాసిష్ఠ నారద వ్యాస శుక మతంగ  
హరితాదిసన్తును లమరమర్త్య

తే. గరుడ గంధర్వ యక్షులు వరుసఁగొలువ  
భారతీదేవితోఁ గూడి ప్రబలియున్న  
కమలసంభవుపదములు గాంచి మ్రొక్కి  
కరములు మొగిడ్చి వినుతించె గారవమున. 65

సీ. జయ భారతీనాథ! జయ సత్యసంచార!  
జయ భక్తమందార! సదయహృదయ!

జయభానుసంకాశ జయవార్ధిగంభీర  
జయమౌనిపూజిత చరణకమల  
జయజగదాధార జయసత్యలోకేశ  
జయసద్గుణోల్లాస శక్రవినుత  
జయవిష్ణుసన్నత జయసృష్టిసత్కర్త  
జయహంసవాహన జలజగర్భ

తే. నిన్ను వర్ణింప శక్యమే నిగమవేద్య  
నన్ను రక్షింపవే వేగ నాథ! యనుచు  
విష్ణుపదవాణి చెప్పిన విధములెల్ల  
విన్నవించినఁ బరమేష్ఠి వెఱఁగుపడియె.

66

వ. మాతీయు గయుండు సురజ్యేష్ఠునకుఁ బునఃపునఃప్రణామం  
బులు చేసి యిట్లనియె.

67

తే. నీవు జగములెల్ల నిర్మింపఁ గర్తవే  
యఖిలసురలకెల్ల నగ్రజుండవు  
హరికిసముండవీవు కరుణతోరక్షింపు  
జలజలోచనుండు చంపకుండ.

68

వ. ఇట్లు గయుండు ప్రాణభయంబున హిరణ్యగర్భచరణకమల  
నిక్షిప్తమస్తకుండై లేవకుండిన నతండు సుముఖుండయి  
యతనింజూచి కరపంకజంబున లేవనెత్తి యూఱడించుచు  
నిట్లనియె.

69

చ. శరనిధిమత్స్యరూపమునఁజయ్యనఁజొచ్చిమహాగ్రదృష్టిచే  
సురరిపు సోమకాసురునింజూచి తదీయకఠోరవక్షమ



త్యురుతరదంతఘట్టనల నుక్కడఁగించి యనంతవేదముల్  
పసువడిఁ దెచ్చిమాకీడిన పంకజనాభుఁ డతఁడె యెన్నఁగన్.

చ. అమరులు పూర్వదేవతలు నబ్ధిమధింపఁగ మందరాగ్రభా  
రము నవలీలమోచి యపరాజిత వీర్తఘనీశరీరుఁ డై  
విమలపయోజలోచనుఁడు విశ్వగురుండు సురాళికెల్లఁజే  
మమున సుధారసంబిడిన మాధవుఁ డాతఁడె పో గయా  
హ్వయా.

71

క. కిటియై హిరణ్యలోచను  
జిటులుచుఁ గోపించి త్రుంచి సితదంష్ట్రాగ్రం  
బటుచాపి భూమినెత్తిన  
పటుతరగాత్రుం డతఁడె పావనచరితా.

72

క. క్రూరుఁడగు హేమకశిపుని  
ధీరతవక్షంబు చించి దివిజులుమెచ్చున్  
ధారణిలోఁ బ్రహ్లాదుని  
గారవమునఁగాచినట్టి ఘనుఁ డతఁడె గయా.

73

క. జలపాత్ర ముంజిగోచియు  
సలలితముగఁ దనకునొప్పుఁ జనివామనుఁడై  
బలిఁ బాతాళముఁ జేర్చిన  
బలునేర్పటి యితఁడె సున్దు భాస్కర తేజా.

74

క. ఇలఁ గల రాజుల నెల్లరఁ  
జలమునఁ బోనీక పట్టి సమరావనిలోఁ  
దలలెల్ల దొరఁగఁజేసిన  
యలజమదగ్నికిఁ దనూజుఁ డతఁడె గుణాధ్యా.

75

క. ఇనకులమునఁ బుట్టిశివుని  
ధనువువిఱచి ధరణిసుతకు ధవుండయి దశకం  
తుని మస్తకమును దునిమిన  
ఘనుడౌ శ్రీరాముఁ డతఁడె గంధర్వపతి.

76

క. సురరిపు భామలవ్రతములు  
సరగున భంగంబుచేసి సమ్మోదముతో  
హరునకు శరమై నిలిచిన  
వరుడగు భానుం డతఁడె వరగంధర్వా.

77

క. ధరఁగల కిరాతవర్యుల  
శిరములు ఖండించివైచి శ్రితజనకోటికై  
నిరతము సంరక్షించిన  
సిరివరుడగు కలియతఁడె సిద్ధము గయుఁడా.

78

క. ధరణీభారము మాన్పఁగఁ  
బరువడి నారాయణుండు భాసురలీలకై  
వరవసుదేవ సుతుండయి  
వరకృష్ణుం డనఁగ వెలసె వరగుణ నిలయా.

79

వ. అని మఱియును గృష్ణుండు చతుర్దశ భువనాధీశ్వరుండు  
సకలమాయలకెల్ల నధికారియు జగద్గురుండు విశ్వరక్ష  
ణార్థంబై భూతలంబున నుద్భవించె ఆ మహానుభావు  
నతుల ప్రతిజ్ఞమాన్వ నింద్రాది దిక్పాలక సురగరుడోరగా  
దుల కలవిగాదు, నిన్నురక్షించెడి వారిం జెప్పెదవినుము.

సీ. కైలాసవాసుని గజచర్మపరిధానుఁ  
గాలకూటాశ్రయుఁ గామహారునిఁ

బార్వతీచిత్తాబ్జ భాసురపద్మాపుఁ  
 జారుభాసురగాత్రుఁ జంద్రమకాళి  
 నంధ కాసురవైరి నావ్యోమకేశుని  
 భీమేశునతజనాభీష్టదాయి  
 సకలాగమస్తుతు సచ్చిదానందుని  
 సద్భక్తమందారు సగుణరూపుఁ

తే. బ్రమథనాథుని సద్భక్త పటలపాలు  
 సకలలోకాధినాథు నక్షరునిభవుని  
 సదమలజ్ఞాన నివహుని సర్వమయుని  
 జేరి ప్రార్థించి సేవింపు చిత్తమలర.

81

తే. శంబరాంతకసంహారి చంద్రమకాళి  
 భూతనాథుండు ముక్కంటి పురహారుండు  
 నురగహారుండు సర్వజ్ఞుఁ డుగ్రమూర్తి  
 కాలకంఠుండు నినుఁగాచుఁ గరుణవెలయ.

82

క. హరిచేసినట్టి ప్రతినం  
 బరువడి మాన్పంగ లేరు పాకారిముఖుల్  
 ధర నెవరికై నదరమా  
 కరిచర్తాంబరుండు దక్కఁ గావఁగ నిన్నున్.

83

క. ఆలస్యములే కరుగుము  
 కైలాసాచలమునకును గడువేగమునన్  
 భాలాక్షుమరుగుఁ జేరుము  
 వాలాయముగాఁచు నతఁడు వదలకనిన్నున్.

84

క. అని బ్రహ్మ బుద్ధిసెప్పిన  
విని గయుఁ డతిభక్తి మ్రొక్కి వేవేగమునన్  
గనకరథ మెక్కి యప్పుడె  
ఘనకైలాసమునకేగెఁ గాచుననుమతిన్.

85

క. ఆగిరిరాజముఁ గనుఁగొని  
వేగవిమానంబు డిగ్గి వినయముతోఁపన్  
సాగిలి ప్రణమిల్లి గయుం  
డాగౌరీశాస్త్రి నెక్కి హర్షంబలరన్.

86

క. కైలాసంబని తలఁచిన  
వాలాయము శివుఁ డొసంగు వాంఛలుత్పత్తిన్  
మేలైన సతుల సుతులను  
బాల్కి ధనధాన్యచయము పంతంబలరన్.

87

క. అని యిట్లు వినుతినేయుచు  
మనమున వెతలెల్లమఱచి మౌనిగణములం  
దనకనుఁ దమ్ములఁజూచుచుఁ  
జనియెను శివునిలయమునకు సంతసమెసఁగన్.

88

సీ. ఇంద్రాదిదిక్పతు లెల్లరునేవింప  
మౌనీంద్ర బృందంబు మమతగొలువఁ  
బసిఁడిబెత్తములచేఁ బరికింపనందియు  
హరిబరాబరిచేయ నాదరమున  
గణనాథభైరవ కార్తికేయాదులౌ  
కొడుకులు ముద్దులు గుల్కుచుండఁ

జేరిచెంగటనే కుబేరుడువర్తింపఁ

దటచుగా భక్త బృందముపరింప

తే. హరుడు నవరత్నసింహాసనాగ్రమందుఁ

భార్వతీదేవితోఁగూడి ప్రమదమెసఁగఁ

దారకాధిపు మిన్నేటిఁ దలనుదాల్చి

యున్నశంకరుఁగనె గయుఁ డొప్పుమెఱయ.

89

వ. కని యందు శంకరు నివ్వధంబున స్తుతియించె.

90

దండకము. శ్రీమన్మహాపార్వతీచిత్త నీరేజహంసా జటాజూట  
భారా మహాకార లోకాధినాథా ! మహాసారపద్మా పర  
బ్రహ్మవేదాంతవేద్యా మహావిష్ణుపాదోద్భవాధారకై లాస  
సంచార మానీంద్ర హృత్పద్మమార్తాండ సర్వాత్మకా  
వ్యాస మైత్రేయ కౌండిన్య వాసిష్ఠ శ్రీవత్స కణ్వాది  
నానామునిస్తోత్ర సర్వాపదాళిప్రహా దైత్యసంహారకా  
దేవపుణ్యస్వరూపా లలాటాక్ష యోతాండ వామోద  
చిద్రూప మృత్యుంజయా శూలపాణీ భవానీధవా కాల  
కంఠా కపర్దీ విరూపాక్ష సర్వజ్ఞఘోరాంధకారా వియో  
గోద్భవాదంతిచర్తాంబరాలంకృతా ధూర్జటీభర్గశర్వాచిదా  
నందమూర్తీ యచింత్యా నిరాకార మాకార కోంకార  
పంచాక్షరీరూప శ్రీతారక బ్రహ్మమార్తాండ తత్త్వజ్ఞభక్తాలి  
దారిద్ర్య గాఢాంధకారార్కదై తేయ పంచాననా శూర  
సద్భక్త వీర్యప్రదీప్తాంగ,మీసత్ప్రభావంబు వర్ణింపఁగా  
లేరు వాగీశ దేవేశ లోకేశుల్క రుద్రమూర్తీ భవద్దివ్య  
పాదాబ్జయుగ్మంబుల్క నిత్యసద్భక్తిఁ బూజించెదన్ సత్కృ

పం గావవే నిస్తులాత్తా మహాత్తా సదైశ్వర్యపుత్రాది  
భోగంబులన్ దీర్ఘమా నాయురారోగ్యసత్కిర్తి సత్సంప  
దల్ పిమ్మటన్ ముక్తి మోదంబుతో నిచ్చి రక్షింపవే నీల  
కంఠా నమస్తే నమస్తే నమః, 91

క. అని యిట్లు వినుతిచేసిన  
కనుఁగొని యలపూర్వభవుఁడు కడుమోదమునన్  
మునుపెన్నఁడు నీవదనము  
ఘనకాంతిం దగ్గకుండు గంధర్వపతీ. 92

తే. హీనమైనది నీదుముఖాంబుజంబ  
దెవరినుండియొ యింతటి యెగ్గుగలిగెఁ  
దెలియఁ గావలె నంతయుఁ దేటపఱపు  
మనిన విని శంకరున కిట్టులనియె నతఁడు. 93

మ. గిరిజాధీశ్వర చంద్రశేఖర భవా గీర్వాణరాజస్తుతా  
యరవిందానన శ్రీపతిస్తుతహారా యాద్యంతశూన్యాసుకుం  
జరచర్తాంబర దేవతామునినుతా సద్భక్తమందార! యా  
మురసంహారియెనన్నఁజంపఁగడఁగెన్ ముక్కంటిరక్షింపవే.

తే. అఖిలలోకనాథ యమరేంద్రపూజిత  
భాలనేత్ర నన్ను బ్రదుకఁజూడు  
ప్రాణభీతిచేతఁ బరువడివచ్చితి  
నిన్ను నమ్మినాఁడ నీలకంఠ. 95

వ. అని మఱియుఁ బునఃపునఃప్రణామంబు లాచరించి గంధర్వ  
విభుండు చంద్రశేఖర పాదారవిందములపై భాలప్రదేశ  
మ్మునిచి దైన్యంబున రక్షింపు మని నయనంబుల నశ్రుక

ణంబులు దొరగఁగరంబుల నమ్మహాదేవుని పదసరసిజంబులు  
 బిగఁబట్టి లేవకుండిన దయాసముద్రుడగు నా పార్వతీ  
 రమణుండు భక్తపరాయణుండు గావున నానంద బాష్ప  
 ప్రవాహంబు లతనిపైఁబడఁగ సకలభువనాభయదం బైన  
 దక్షిణకరంబున లేవనెత్తిన గయుం డి ట్లనియె. 96

సీ. వసుదేవ తనయుండు వనమున కేతెంచి

భానునకర్ష్యంబు భక్తినిడఁగఁ  
 గరమర్థి వినువీధిఁ గనకరథంబెక్కి  
 కమలజునేవకై కదలిచనుచు  
 నిష్ఠీవనముసేయ నీరజాతునిపైనఁ  
 బడిన నుగ్రుండయి ప్రతినచేసె  
 గగనవాణియువార్త కరుణనుదెల్పంగఁ  
 గమలగర్భునినేను గనఁగఁబోవ

ఆ. హరిప్రతిజ్ఞరీతి నప్పనిఁదీర్పంగ

నతనినుండి నన్ను నాదరించి

కావ నెంతవాఁడఁ గదలిపొమ్తుని నన్ను

నీదుచెంత కనిచె నీలకంఠ. 97

వ. అనిన శంకరుండు తనమనంబున. 98

ఆ. ఏమిసేయువాఁడ నితని నెవ్విధిఁగాతు

హరికి నాకు భేద మరయఁగలదె

యతఁడు నేనుఁ బోర నగులోకనాశము

గయుని నేలపనిచెఁ గమలభవుఁడు. 99



వ. అని యిట్లు దక్షాధ్వరధ్వంసి దనమనమ్మున వితర్కించుచు  
డోలాయమానమానసుండయి గయునిఁజూచి యిట్లనియె.

మ. వరవైకుంఠ విహారుఁ డచ్యుతుఁడు సర్వజ్ఞుఁడు విష్ణుఁడు  
భా, స్కరచంద్రాతుఁడు నిర్గుణుఁడు గుణికంజాతోద్భ  
వాండోదరుం, డరిసంహారియు శేషశాయి వసుదేవాధీశ  
సత్పుత్రుడై, ధరణీభారము మాన్పఁగా వెలసె దైత్యధ్వంసి  
కృష్ణుం డనన్.

101

ఉ. ఆయదువంశ శేఖరుని యద్భుతమైన ప్రతిజ్ఞమాన్పఁగా  
న్యాయముగాదునాకు వినునావచనంబు గయాఖ్యయిప్పుడే  
పోయిము రారిపాదముల భూరివివేకములోడఁగొల్వమా  
యేయపరాధముంగొనకయి పైక్షమించుఁగృపావిధేయుడై.

ఉ. ఆవసుదేవసూనుఁడు దయాంబుధిశాంతుఁడు భక్తపాలుఁ  
డున్, బావనమూర్తినీట మఱిపాలనుముంచిన ముంచుఁగా  
కనిన్, గావఁగ లేరదెవ్వరును గంసవిరోధియుఁ దక్క వేగ  
మే, పోవుము కృష్ణపాలికిని బ్రోచును నిన్నుగయా!  
కృపాభియై.

103

క. ఈరీతిని శివుఁడాడిన

భూరిభయాబ్ధినిమునింగి పొక్కుచుగయుఁడా

గౌరీపతి సదనంబును

నారూఢిగ వెడలినడిచె నార్తుం డగుచున్.

104

వ. ఇట్లు గంగాధర మందిరంబు వెడలివచ్చి కొంతదూరంబు  
పోయి యొక్క నిర్మలస్థలంబున నిలిచి గయుండు తన  
మనమ్మునందు.

105

తే. మూఁడుమూర్తులు సములుగముని వరులొగి  
జెప్పుచుందురుగా చాలఁ జెనఁటు లగుచుఁ  
గనకగర్భుఁడు హరుఁడును గావరైరి  
దనుజసంహారి యొక్కఁడే దలఁచిచూడ.

106

సీ. సర్వప్రపంచంబు సరవితో సృష్టించు  
కమలగర్భుఁడునన్ను గావఁడాయె  
నెల్లలోకములకు నేలికయైనట్టి  
చిత్తజవైరి రక్షింపఁడాయె  
వీరికన్నను ఘనుల్ వెదకిచూచినలేర  
దెవ్వరు రక్షింతు రెలమిమీఱ  
నాపాపదైవంబు నన్నిట్లుచేసె నిం  
కేచాయకరుగుదు నెందుఁజొత్తు

తే. హరికడకు నిప్పుడరిగినఁ గరుణలేక  
ప్రాసముద్గరముఖములఁ బట్టియపుడె  
చక్రధారను దలద్రుంచు సాహసమున  
నందుఁబోరాదు పోయిన నాపద లగు.

107

సీ. ఉదధిమధ్యముఁజొచ్చి యుదిగియుండెదనన్న  
హరిమాయ యుదియును నరసిచూడ  
నగ్నికుండములోన నణఁగియుండెదనన్న  
నాతనిసంచార మందుఁగలదు  
తారకాపథమునఁ దగిలియుండెదనన్న  
రవిమధ్యమున హరిరమణనుండు

విపినభూములకేగ వెదకి కైకొనివచ్చి  
బంధించి తలద్రుంచి పాటవైచు

తే. నిట్టి పరహింస ప్రాపించె నేమి యనుదు  
నిది పరిహరించిననుఁ బ్రోవ నెవ్వఁడోపు  
శివునిమాటలు నమ్ముచుఁ జెలఁగి నృహరి  
సముఖమున కేగ నచ్చోటఁ గ్రమము తప్ప.

108.

క. తత్తటపడి యేబోయినఁ

జిత్తజ జనకుండు చూచి చిత్తములోనన్  
హత్తిన కోపముతోడను

గుత్తుక సిగ గోయు ననుచుఁ గుంభినిమీఁదన్.

109.

సీ. ధారణిబెబ్బులి దాసర్ల విందుకై

పిలచినఁ బోదురే ప్రియములేక

మునిముచ్చు తావచ్చి కనుమదాఁటించెద

రమ్మన్నఁ జనుదురే రసికులయినఁ

బగవారితోఁ బొందు పాటించినేతురే

క్షీతిలోన నేలాటి చెనఁటులై న

నేను శ్రీకృష్ణుని నెఱనమ్మిపోయినఁ

బ్రాహ్మణియెగాని బ్రదుకులేదు

తే. గానపోరాదు పోయినఁ గార్యహాని

చిక్కి తప్పించుకొనరాదు సిద్ధమిద్ది

వెనుకఁజింతించు టదియెల్ల వెఱ్ఱితనము

పూర్వకర్త ఫలంబేల పోవనిచ్చు.

110.

క. మును నేఁ జేసిన తపముల

మనమున సంతోషమంది మన్ననతోడన్

వనజభవుఁ డిచ్చెవరములు

పనిగొనరాదాయె నెంతపాపాత్ముడనో.

111

సీ. ఈవార్త మాతల్లి యేపాటివిన్నను

బుత్రశోకంబున బొరలుచుండు

గారాబమునఁబెంచు గంధర్వపతియైన

మణిమంతుఁ డేప్రాద్దు మదినిగుండు

కలనై నభీతి వాక్కుల నోర్వఁగాలేని

యనుకూలవతి చాల నడలుచుండు

నేవేళనై న నన్నె డఁబాయఁగా లేని

సుతులు వారెంత దుఃఖితులగుదురొ

తే. కటకటా విధి నెవ్వరు గడువలేరు

పూర్వకర్తఫలంబులు పోవనీవ

దెవ్వరై నను గృష్ణున కెదురులేరు

నేఁడు నిర్యాణకాలంబె నిండవచ్చె.

112

తే. గిరులమీఁదను వర్షముల్ గురిసినట్లు

కడఁగి యడవిని వెన్నెల గాచినట్లు

భస్తనిక్షిప్తఘృతము లేవను దలంప

నేను జేసినతపమెల్ల నెగడదాయె.

113

వ. అని గయుండు మనంబునభేదంబునుం గొని వెడవెడఁ

గన్నీరుమున్నీరుగాఁ బ్రలాపించుచు భూతలంబునఁ బొర

లుచు జగత్సృష్టికర్తలు చతురానన చంద్రశేఖరులు వీరి

కన్న ఘనుండు కృష్ణుండు దక్క నన్ను రక్షించువాఁడీ  
జగంబున నెవ్వం డొకో హృదైవంబా యని ప్రాణంబు  
హరికూరక నేలాగుననొప్పింతు నేమిసేతుననుచు జంకి  
సుతబాంధవుల గాననైతిఁ గటకటా యనుచుఁ గుందు  
చున్న సమయంబున.

114.

సీ. ఘనసారచంద్రికా కమనీయగాత్రంబు  
గళమునమాలికల్ గ్రాలుచుండ  
సురనిమ్న గాస్నా నపరిపూర్ణకుంభంబు  
స్ఫటికాక్షమాలికపాణి నమర  
బాలభాస్కరరుచిప్రహతోర్ధ్వపుండ్రంబు  
తులసిమాలికలు సుస్థితినిమెఱయ  
నష్టాక్షరీమంత్ర మాత్మలోనెన్నుచుఁ  
బ్రణవమెల్లప్పుడు పఠనచేయు

తే. గానవిద్యాప్రవీణుండు మౌనిఘనుండు  
కనకగర్భాంగజాతుండు కలుషహరుండు  
భూరి వీణాధురీణుండు నారదుండు  
గయునికడవచ్చి నిలిచెను గౌరవమున.

115.

క. వచ్చిన నారదుఁ గనుఁగొని  
హెచ్చిన శోకంబుమాని హితమతితోడన్  
ఒచ్చంబులేని భక్తిని  
చెచ్చెఱ నామునికిమ్రొక్కఁ జిత్తంబలరన్.

116.

తే. గయునిగన్గొని యవ్తాని కాంతుఁ డనియె  
నెటకుఁబోయెదు దుగ్గిలించె దేమిఁకొఱకు

నెవరివంకను నీభీతి యెట్లుగలిగె

దెలియబల్కుము విధమెల్ల తేటపడంగ.

117

వ. అనిన విని గయుండు ప్రమోదభరాక్రాంతహృదయుం  
డగుచు శతానందనందనునకుఁ బునఃపునఃప్రణామంబులు  
గావించి యతివినయంబుగా నిట్లనియె.

118

సీ. వినవయ్య మునిసాధ విన్నవించెద నీకు

నున్నవిధంబెల్ల నొప్పుగాను

గయుఁడని నాపేరు గంధర్వవిభుఁడను

కమలజునేవకై కదలిపోవ

దేవకీతనయుండు దినమణికర్ణ్యంబు

లిచ్చుచో నుమిసితి నెఱుంగ కదియుఁ

వనజాక్షుకరపుటంబున యదృచ్ఛావిధిఁ

బవనవశంబునఁ బడినఁజూచి

తే. యల్లి యెంతయు మదిఁగల యాగ్రహమున

నిట్లు చేసిన దుష్టాత్ముఁ డెచటనున్నఁ

బట్టి తెప్పించి ప్రాణముల్ బాపకున్న

వాసుదేవుఁడ నేగాను వసుధలోన.

119

క. హరి యిటు పల్కిన శబ్దము

సురాపగావాణినాకు సురుచిరలీలన్

ఎఱిగింప నేను నప్పుడె

పరుగిడితిని శారదేశు భవనంబునకున్.

120

క. పరమేష్ఠిఁ గాంచి తత్పద

సరసీరుహములకు నెఱుగి చతురానన నే

హరి కపరాధముఁ జేసితిఁ

బరువడి రక్షింపునన్నుఁ బావనమూర్తి. 121

వ. అని యిట్లు పితామహునకు హరిప్రతినవిధంబంతయు  
నెఱింగించిన నతఁడు నన్నుఁ గనుంగొని యిది నేను  
శమింపలేను గంగాధరుమందిరంబునకుం జను మనిన నేను  
బంచశరారిపాలికిం జని శరణంబువేడ నతండును రక్షింపఁ  
బొమ్మనిన నిచట నిలిచి భయపూరితచిత్తుండనై నిన్నుఁ  
గాంచి ధైర్యంబునొందితిని. 122

చ. అనవినినారదుండు కరుణాంబుధియై గయుఁజూచి యిచ్చటన్  
ఘనతరశోకవార్ధిఁబడఁ గారణమేలొకొ నీవు నిప్పుడే  
చనుము కిరీటిపాలికి విచారముమాని యతండు ధీరతన్  
నిను నవలీలఁబ్రోచు నిదినిక్కమునమ్ముమునాదు మాటలన్.

వ. అనిన విని నారదునకు గయుం డి ట్లనియె. 124

ఉ. మునికులసార్వభౌమ సురపూజితపాదపయోజయోదయా  
వననిధియబ్జసంభవభవా మహనీయశశాంక తేజ యా  
ఘనుఁడు భుజంగకంకణుఁడు గావగలేక మురారిపాలికిం  
జనుమనె శక్రసూనునకు శక్యమె నన్ బ్రదికింపనారదా.

వ. అనిన గయునకు హిరణ్యగర్భసంభవుం డి ట్లనియె. 126

మ కరుణాధ్యుండుధరాభరంబుడుపుకాంక్షంబుపై శ్రీకృష్ణుఁడే  
యరిసంహారకుఁడింద్రసూత్రయనఁగానత్యంతశౌర్యోన్నతిన్  
బరఁగున్ లోకవిలక్షణుండునుగృహవాసారాశిలీలాత్తుఁడై  
కరమర్థిజనియిం చెనీవసుధలోఁగల్యాణసంధాయియై. 127

ఉ. ఆవసుదేవనందనుని యద్భుతమైన ప్రతిజ్ఞకడ్డమై  
కావఁగఁజాలు శత్రుకులఖండనుఁడాహవభీకరాకృతిన్  
భావజవైరి వచ్చినను బట్టునువీడఁడు మేటిధీరుఁడై  
నావచనంబు నీమదిని నమ్ముము పొమ్మికఁ బార్థపాలికిన్.

వ. అనిన గంధర్వుండు త్రిదశమునీంద్రున కిట్లనియె. 129.

ఉ. తాపసవర్యఫల్గుణుఁడు దానవవైరికి సఖ్యుడంటివా  
శ్రీప్రతికర్షునుండు నటు శీఘ్రమై పొమ్మనిపంచె దిష్టదే  
నీపలు కెట్లు నమ్మఁదగు నీరజసంభవ చంద్రశేఖరుల్  
ఈపనిఁజేయ లేమనిరి యింద్రకుమారునిఁ జేరనేమగున్. 130

వ. అనిన మణిమంతుని సుతునకు శతధృతిసుతుం డిట్లనియె.  
నీవు నగునిమానవమాత్రునిగాఁ దలంపకుము. అతఁడు  
పాశుపతాది దివ్యాస్త్రపాణియై యుద్ధభూప్రదేశంబున నిలి  
చిన హరిహరబ్రహ్మాదిదిక్పాలకామరయక్షరాక్షసుల కజే  
యుండగు నతనియతుల ప్రభావంబు చెప్పెద నాకర్ణిం  
పుము. 131

సీ. యాదవావళినెల్ల నవలీలను జయించి  
దేవకీపుత్రికఁ దెచ్చినాఁడు  
సకలరాజన్యుల సమరంబులో గెల్చి  
కప్పముల్ గైకొనె గౌరవమున .  
శివునినే మెప్పించి చెలువొందఁ బాశుప  
తాస్త్రంబుగొనివచ్చె నాక్షణంబె  
దిక్పాలకులచేత దివ్యబాణంబులు  
కరమర్థిఁ గైకొనె సురలుమెచ్చ



తే. ఖాండవం బగ్ని కిచ్చెను గరుణచేతఁ  
జిత్రమలరఁగ యుద్ధైక జితులఁజేసెఁ  
గాలకేయాదిదానవ గణమునెల్ల  
నరసముఁడెవండు పర రాజనందనుండు. 132

క. విషధరహారుండు ప్రమథులు  
విషధరహారహానుండు విబుధగణంబుల్  
విషధరశయనుండు వచ్చిన  
విషగళుచరణంబు లాన విడువఁడు నిన్నున్. 133

తే. ప్రాణభయములేదు పరువడిగాఁ బోయి  
యతని ద్వైతవనమునందుఁ గాంచి  
శరణుఁజొరుము వాఁడు శత్రువునుండి నిన్  
గాచు సందియంబు గలుగడిందు. 134

వ. అనిన విని మునికి గంధర్వవిభుఁ డిట్టులనియె. 135

క. మునినాథ నన్ను రక్షిం  
పను జాలిన పౌరుషమున భాసిల్లెడు నా  
ఘనుఁ డెచటనుండు నచటికిఁ  
జనియెద నాకానతిండు సరగునమీరల్. 136

వ. అనిన మునీంద్రుఁ డిట్లునియె. 137

క. ద్వైతవనం బన ధరణిన్  
ఖ్యాతముగా నుండు నందుఁ గార్తుకధరుఁ డై  
భూతేశ భక్తవర్యుండు  
పూతచరిత్రుండు సురేంద్రపుత్రుండుండున్. 138

క. అని చెప్పి మౌనిచంద్రుడు

తననెలవున కరిగె గయుండు తద్దయువేడ్కన్

గనకరథారూఢుం డై

జనలోకమునకు నితాంతజవమున వచ్చెన్.

139

ఘ. ఇట్లు గయుండు భూలోకంబునకు జనుదెంచి ఖర్జూర

మాలూర పున్నాగ సారంగజంబీరబిల్వామల కాశ్వత్థ పిచు

మందనారికేశార్జున పటమాతులుంగలవంగ కీచకధాత్రితిం

త్రిణేసరళాపితరుబృందంబులు గలిగి దివ్యకుసుమసారభం

బును మలయపవనసాచారంబునయియొప్పు దై వ్వితవనంబు

ప్రవేశించి యందు.

140

సీ. వజ్రవరచ్ఛాయఁ బరఁగు దేహమువానిఁ

బూర్ణచంద్రునిబోలు ముఖమువానిఁ

గమ్రగాండీవంబు కరమున గలవాని

విమలాబ్జపత్ర నేత్రములవానిఁ

బార్వతీపతిపదభక్తిగల్గినవాని

లలిత త్రిపుండ్రభాలంబువాని

జగదేకవీరుఁ డై చాలనొప్పెడువాని

యదుసూనువిక్రమ మమరువాని

తే. సత్యవచనుని సుగుణుని జక్రిసఖుని

స్వర్ణనగధీరుని సమరజయునివీరు

వనజబాంధవతేజుని వజ్రసుతుని

గాంచె నచ్చట గంధర్వకాంతుఁ డెలమి.

141

తే. వేదమానవుండు పెద్దని తేపంబుఁ  
గన్న రీతి నరుని గయఁడుచూచి  
నమ్మవచ్చు వీని నాప్రాణముల నేడు  
కావ గలఁ డితండు కరుణతోడ. 142

వ. అని గయుండు సంతోషపూరిత స్వాంతుండగుచుఁ దన  
మనంబున. 143

సీ. ఈరూపు నీచూపు నీయంద మీచంద  
మీ రాజనందను నిద్ధ తేజ  
మీసొంపు నీపెంపు నీబాహువీర్యంబు  
నీశౌర్య మీధైర్య మీఘనంబు  
నీభాతి యీపొంక మీకృపారసములు  
నీప్రతాపాటోప మిట్టిచెలువ  
మీనీటు లీచెన్ను నీసొగసెమ్మైయి  
నీమేటి యాకార మేరియందుఁ

తే. జూడమిటువంటిధీరుని ఊణియందుఁ  
బ్రాపు చేకొంటి నా కింక భయములేదు  
ఇతఁడు రుద్రుడొ దుర్జయ శతమఖుండొ  
యిందిరాపతితనయుడొ యెన్ననిపుడు. 144

సీ పురవైరి యితఁడైన భోగిహారము లెన్ని  
హరుఁడుగాఁ డితఁడెన్న నరుఁడుగాని  
విబుధేశుఁ డితఁడైన వేయిగన్నులులేవు  
హరిహాయుఁడును గాఁడు నరుఁడుగాని

కమలాక్షుఁ డితఁడైన గరుడవాహనమేది

హరిగాఁ డితం డిల నరుఁడుగాని

చి త్తజుఁ డితఁడైనఁ జెఱకువిల్లును లేదు

స్మరుఁడుగాఁ డీతఁ డానరుఁడుగాని

తే. ధనువు శరములు చేపట్టి దనరినాఁడు  
నివులుగప్పిన యట్టికొన్ని పునంగ  
సమరవిజయుండు సాహసచక్రవర్తి  
సందియము లేల? యీతఁడే శక్రసుతుఁడు.

145

తే. ఇతఁడె దై వంబు రక్షకుఁ డీతఁడౌను  
నితఁడె గురుఁడును దలిదండ్రు లెలమితోడ  
నితఁడె నాస్రాణమునుగాచు నెంచిచూడ  
హాని లే దింక వెఱవను హరికి నిపుడు.

146

క. అని గంధర్వవరుండును

గనకరథము డిగ్గివచ్చి కవ్వడి యితఁడే

యని తలచి వేగ తత్పద

వనజములకు మ్రొక్కి లేచి వాంఛితమలరన్.

147

చ. కరములుమోడ్చి యాగయుండు కన్నులదోయకణంబులొ  
ల్కనో, పరమదయాంబురాశి ప్రతిపక్షమదేభ మృగేం  
ద్రకావవే, శరణనివచ్చినాడ నృపచంద్రహిమాద్రిసమా  
నధైర్యని, ర్జరపతి పుత్రపూర్వసురసంహర,మిత్రత్రిలోక  
సన్నుతా.

148

వ. అని భయాతురుండయిన గయుంజూచి పురందరనందనుం  
డిట్లనియె.

149

క. హరిహరహిరణ్యగర్భులు  
గరుడోరగసిద్ధసాధ్య గంధర్వపతుల్  
ధరవిభులువచ్చి పోరిన  
వెఱవను నినుఁబట్టియీయ విమలగుణాధ్యా. 150

క. వెఱవక నాకడనుండుమి  
తరులకు నొప్పింపనిన్ను ధర్మసుతుని శ్రీ  
చరణసరోజములానఁగ  
నెఱనమ్ముము నాదుమాట నిక్కమునుష్ఠి. 151

సీ. శరణన్న పగవారి సరవితోరక్షించు  
పంతంబునా దిది పరఁగవినుము  
నమ్మివచ్చినవారి బొమ్మనిపట్టియ్య  
హరిహరుల్ వచ్చిన నడలనేను  
నినుఁగాచి రక్షింతు నీకు నెవ్వరినుండి  
ప్రాణభీతియెటులు ప్రాప్తమయ్యె  
నీపేరచేమందు రెందు నీవుందువ

దెవ్వరుపొమ్మని రిపుడు నిన్ను  
తే. వెఱపునీకేల మదిలోన విడువు మనుచు  
సమ్మదముతోడ నభయహస్తము నిడిన  
నన్ని గంధర్వపతియును కప్పడికిని  
మ్రొక్కివిన్నప మొనరించె ముదముతోడ. 152

సీ. వినవయ్య యర్జున వీరాగ్రగణ్యుండ  
శ్రీనిషధాచల శిఖరమందు

మణిపట్టణంబేలు మణిమంతు తనయుండ

గంధర్వపతియైన గయుండ నేను

వాణీశు శ్రీపాద వారిరుహంబులు

పూజింపదలచి యేబోవువేళ

రాక్షససంహారి రవికర్ణములనీయ

నిష్ఠేవనంబు నీరజాక్షు

తే. నంజలిపుటముననుబడ నాగ్రహమున

జక్రధారను దలద్రుంచి ధాత్రివైతు

ననియెనంచు నంబరవాణి ననుగుఱించి

వనజసంభవు కడకేగుమనియె గరుణ.

153

ఆ. గగనవాణి పలుకఁ గడుభయంబునఁబోయి

యజునిఁగాంచి మ్రొక్కి హరిప్రతిజ్ఞ

విన్నవింప బ్రహ్మ విస్తయంబునుబొంది

నీలగళుఁడుగాచు నిన్ను జనుము.

154

వ. అనిన.

155

క. పరమేష్ఠి పంపఁగాఁ జని

హరునకు హరిప్రతినచెప్పి యాపన్నుండనై

పరమకృపానిధి ప్రోవుము

మురహరుఁడును మీరుసములు ముజ్జగములలోన్. 156

వ. అనిన విని యామహానుభావుం డిట్లనియె.

157

తే. హరికినధికులు నవనిలే రరసిచూడఁ

గంససంహారి వినుము నిక గరుణఁగాచు

నతనిపాలికిఁ జనుమన్న నంతనేను

శోకముననుంటి సురముని చూచి పలికె.

158

మ. హరికిసఖుండు శాత్రువమహాటవికిఁ దహనుండుశూరుఁడు  
బరమకృపాసముద్రుఁడు ప్రభంజనడింభక కేతనుండు శం  
కరుననిగెల్చినట్టి త్రిజగన్నుతుఁడాహవభీకరుండు శ్రీ  
హరికిసమానుఁడాతఁడుమహాధృతిసీక భయంబొసంగెడున్.

వ. అని పంచిన వచ్చి.

160

క. మునిపతిచే విన్నంతయుఁ

గన నిజమయ్యెడిని ధృతిని గనఁగల్గితి నా

యనుమానమెల్లఁ దీతెను

మనుజేశ్వరనేఁడు కీర్తి మహిలో వెలసెన్.

161

వ. అని యిట్లు గనుండు తనవృత్తాంతంబంతయు వివ్వచ్చు  
నకు విన్నవించిన నర్జునుండు డోలాయమానమానసుం  
డగుచుఁ దనమనంబున.

162

క. ఘోరాహవమునఁ గృష్ణుఁడు

ధీరుండయి నిలిచెనేని దితి సుతవైరుల్

గానీ రణమున నింద్రుఁడు

పోరగలే రతనితోడ భువనత్రయినిన్.

163

క. శౌరికి నాకును గల్గెమ

హాభీలరణంబునేఁడు హరితో సమమై

పోరఁగఁగలనా యనిలో

గౌరీపతి నాదుపాలఁ గలఁడో లేఁడో.

164

సీ. లాక్షాగృహంబున లయముగానీయక

కరుణించి మముఁబ్రోచె గారవమునఁ

బాంచాలిమూనంబు భంగంబు గాకుండ

రక్షించె సభయందు రమణతోడఁ

బవమానతనయుని ప్రాణముల్ పోకుండ

విషము నిర్విషము గావించె నప్పు

డేవేళఁదలఁచిన నావేళ నేవచ్చి

భూరిదయాభువై బుద్ధినొడువు

తే. నట్టి శ్రీకృష్ణునకునాకు నమితమైన

చుట్టఁజికమెల్ల నేటితోఁ జూరఁబోయె

మమ్ముఁ జూడంగఁ దలపఁడు మాధవుండు

కల్పితంబయ్యె దురవస్థ గయునిచేత.

165

తే. గయునివృత్తాంతమెల్లను గ్రమముతోడ

మొదటఁదెలియక యూరకె మోసపోత

నభయమిచ్చితఁ దప్పిన నవనిషతులు

నిందనేతుకు శౌర్యంబు క్రిందుగాఁగ.

166

వ. అని యిట్లు చింతించి సంపూర్ణధీరుండగుచు గయునిం దో

డ్కొని ఘల్లునుండు యుధిష్ఠిరుపాలికింజని యతని పాదా

రవిందంబులకు నమస్కరించి ముకుళితకరకమలుండై నిలిచి

యున్న కిరీటిం జూచి ధర్మజుం డిట్లనియె.

167

క. అన్నాకవ్వడి యివ్విధి

ఖిన్నుడవయి యుండనేమి గీర్వాణేంద్రుల్



నిన్నంటి పోర వెఱతు రి

దెన్నఁగ నీకెదురుగలరె యీభూస్థలిలోన్. 168

తే. ఎవ్వఁ డీ పూజ్యఁ డిందుల కేలవచ్చె

నితని యభిధాన మేమందు రెచటనుండు

ననిశమని ధర్మజుండన నర్జునుండు

విన్నవింపఁగ దొడఁగె నావివరమెల్ల. 169

తే. మణిపురాధీశుఁడగుమణిమంతు సుతుఁడు

గయుఁ డనెడివాఁ డితం దెన్నఘనగుణుండు

ప్రాణభయమున మిగుల నాపన్నుఁడగుచు

నభయమడిగిన నిచ్చితి శుభచరిత్ర. 170

ఉ. భానుసమానుతేజ ననుఁ బ్రాణభయంబున వచ్చికావవే

మానవనాథ! యన్నవిని మన్ననచే నభయంబొసంగితిన్

వీనును నీదుసన్నిధికి నిప్పుడవచ్చితి నింతచెప్పఁగాఁ

గాన ననుంగటాక్షమునఁ గావవలెన్ సమర్థినందనా. 171

వ. అని యిట్లు సునాసీరసూనుండు గయుని వృత్తాంతంబంత

యుఁ బరేతరాట్టనయున కెఱిగించిన నయ్యజాతశత్రుం

డార్థసంరక్షకుండును దయాపరమూర్తియు నగుటంజేసి

కిరీటి కిట్లనియె. 172

క. నమ్మించి పగతుచేతికిఁ

గొమ్మని యందిచ్చినట్టి క్రూరుని నెపుడే

నిమ్మహిమర్త్యులు రోతురు

పిమ్మట నరకముననుండుఁ బెక్కుదినంబుల్. 173

క. నీవే దిక్కని వచ్చిన

పావనమతః గ్రోధముడిగి పగతుని నైనం  
బ్రోవఁగ వలయును శూరులు  
పో విడువఁగరాదు గయుని భూరివివేకా.

174

క. మొదల నభయమైసంగియుఁ

దుది నాచేఁ గావనంగ దోషమువచ్చున్  
ఇది క్షత్రియులకు ధర్మము  
ముదమున నీగయునిగావ మోసముగల్గున్.

175

సీ. దుర్యోధనుఁడుచేయు దుష్టయత్నము లెల్ల

మనమీఁది రాకుండ మట్టుపెట్టి

కలలోనఁ దలఁచినఁ గ్రక్కునఁ దా వచ్చి

చాలబుద్ధులు చెప్పు సదయుఁ డగుచు

మనయందుఁ బక్షంబు మానఁ డేవేళను

గంటితెప్పఁగఁగాచుఁ గ్రమముతోడ

దైవంబు దాతయుఁ నల్లియుఁ దండ్రియు

గురుఁడును నాతఁడె యరసిచూడ

తే. కృష్ణునకు నెగ్గుచేయఁగ నేలయన్న

నభయమిచ్చిన మాటయే వ్యర్థమగును

దైవయత్నంబు దప్పింపఁదగునె మనకుఁ

జాలు పగవంగఁ దగునయ్య శక్రతనయ.

తే. కానిపనులెల్ల నెప్పుడు కానెకావు

కలుగవలసిన పనులెల్లఁ గలుగుచుండు

- నీకు వశమానె మానంగ నీకలహము  
ననిన నతనికి ననియె నాయర్జునుండు. 176
- చ. తహతహ లేల యీషనికి దైవతకృత్యము దప్పనేర్చునే,  
యహివరతల్పుఁ డిత్తటిని నర్జునునందును దెంపుచూపునే,  
బహువిధమాయలాహారికిఁ బార్థుఁడు నాతఁడునొక్కటేసు  
మీ, మిహిరసమానతేజ గయు మేదినిఁగావ శుభంబు చే  
కురున్. 177
- వ. అని మాటియు నిట్లనియె. 178
- తే. గయునికొఱకును హరిహరుల్ కయ్యమునకుఁ  
గదసివచ్చిన నిల్తురే కయ్యమందఁ  
జాలఁబోరఁగ హరితోడ సమయమిదియ  
సంశయంబేల యింతకు శమనతనయ. 179
- క. ఇప్పటికి గయునిగాచుట  
నొప్పిదమగు మనకుఁ దుదను నురుబలములతో  
నప్పరమాత్ముఁడు వచ్చిన  
నప్పటి కెట్టులైనఁగాని యనఘచరిత్రా! 180
- వ. అనిన విని సమవర్తితనయుండు సహోదరపరివృతుండై  
యాగయుని నిర్భయుంఁగావించి తమయొద్దనుంచుకొని  
యుండెఁ దదనంతరంబ. 181
- చ. హరితనదోయిటన్ రవికి నర్ఘ్యములిచ్చిన పిమ్మటన్ గనెం  
బరమదురాత్ముఁడౌ గయునిఁ బాండుఁజూల యొద్దనుండు  
టన్, ఉరుతర దివ్యదృష్టి ననువొందఁగఁ జూచి ప్రమోద  
చిత్తుండై, సరగున నాప్రతిజ్ఞ యింక సార్థకమయ్యెఁ దలంచి  
చూడఁగన్. 182

సీ. సకలసద్గుణశాలి సంతతోల్లాసుని  
 శాంతుని నకలంకు సత్యవచనుఁ  
 బూర్ణకళాయుక్తుఁ బుణ్యచారిత్తుని  
 వీర్యవంతుసుగుణు వేగవంతు  
 రావించిపలికెను రమణతోడుతనీవు  
 ద్వైతవనమునకుఁ ద్వరగనేగి  
 యమతనూభవునకు నతనిసోదరులకు  
 ధర్మచారిణియైన ద్రౌపదికిని

తే. ధౌమ్యునకుఁ బెల్పు మీవు భద్రమ్ములడిగి  
 పార్థునకు నేనుఁ జేసిన ప్రతినఁదెల్పి  
 గయుని వేవేగఁ దెమ్ము నాకడకు నిపుడె  
 యనుచుఁ బల్కినఁ జనె నతం డతిరయమున. 183

క. వచ్చెను మారుతరయమునఁ  
 జొచ్చెను నాద్వైతవనము సురుచిరలీలన్  
 అచ్చటఁ బాండుకుమారులఁ  
 జెచ్చెఱఁ జేరంగఁ జనియెఁ జిత్తం బలరన్. 184

మ కనె నల్లంతట వేగవంతుఁడు మహాకల్యాణసంధాయులన్  
 మనుజాధీశ్వరులన్ దయాజలధులన్ మాధుర్యసల్లాపులన్  
 ఘనతేజోమయగాత్రులన్ సుజనులన్ గంభీరులన్ ధీరులన్  
 వనజాతాయతనేత్రులన్ సుగుణులన్ భాగ్యైకవారాసులన్.

వ. అందు మహనీయతేజోవంతుఁడై భీమార్జున నకుల సహ  
 దేవ పరివృతుండు ధౌమ్యాదిమును లాశీర్వాదింప గీర్వాణ  
 సేవితుం డైనసహస్రాక్షుపగిది నున్నయాయజాతశత్రుని

జూచి తదీయ సమస్తదిగ్దేశమూర్ధాభిషిక్తరాజన్యమూర్ధో  
పరిభాగవిన్యస్తవజ్రాది కాంచిత శాతకుంభమణిస్థగిత కిరీట  
కాంతుజ్జ్వలచ్ఛరణ రాజీవయుగమునకు మ్రొక్కి లేచి  
ముకుళితకిరకమలుండై యున్న వేగవంతు నాలోకించి  
యర్హాపీతంబున నుండనియమించి బహుమానంబుగ ని  
ట్లనియె.

186

క. రామునకు శౌరి కాతని

భామామణులకును వృష్టి పతులకునెల్ల  
క్షేమమె గదయ్య చెపుమా  
మామీదను గగుణగలదె మధుమధనునకున్.

187

వ. అనిన వేగవంతుఁడు యుధిష్ఠిరునకు మృదుమధురవాక్కుల  
నిట్లనియె.

188

నీ. వసు దేవసూనుండు ద్వారకాపురినుండి  
పాండుసూనులమేలు పరఁగదెలిసి

రమ్మన్న వచ్చితి రాజేంద్రగుణసాంధ్ర  
క్షేమమే మీకెల్లఁ జెప్పవయ్య  
యనవుడు ధర్మజుఁ డతిముదమ్మైదవంగ  
మధుసూదనునికృపామహిమచేత

నలరెడు మమ్ముల నశుభంబుచెందునే  
కుశలంబు మాకెల్లఁ గొదువలేదు

తే. తానె మమ్ములఁ బోషించుఁ దల్లిఁదండ్ర  
దైవము సఖుండు బంధుండు త్రాతగురుఁడు

వీరుఁ డని నమ్మినారము విశదముగను  
వెన్నునకు విన్నవింపుము వేగవంత! 189

వ. అనిన వేగవంతుండు సహస్రాక్షాత్తజున కిట్లనియె. 190

చ. వినుము కిరీటి! శ్రీధరుఁడు విశ్వగురుండు భుజంగశాయి  
యుక్, ఇనసమతేజుఁ డీశ్వరుఁడు నింద్రసురార్చితపాద  
పద్మఁడుక్, ఘననిభగాత్రుఁ డార్తజన కల్తషనాగమృగేం  
ద్రుఁ డచ్యుతుం, డనఘుఁడు దేవకీసుతుఁడు యాదవనాయ  
కుఁ డంపవచ్చితిన్. 191

వ. అనిన నర్జునుం డిట్లనియె. 192

క. వచ్చిన వివరంబేదియొ  
చెచ్చెఱ వినిపింపవయ్య చెవులుతమిగనన్  
బచ్చవిలుకాని జనకుం  
డిచ్చటికే లనిపె నిన్ను? నెంతయువేడ్కన్. 193

వ. అనిన వేగవంతుం డిట్లనియె. 194

క. హరి కెగ్గుచేసి గయుఁడే  
మెఱుంగనివానివలె నేఁడు హితమతితోడన్  
మురియుచు నున్నాఁ డిక్కడ  
సరగునఁ గృష్ణుకడఁజేర్పు సరసగుణాధ్య! 195

క. ఆగోపాలుఁడు గయునిన్  
వేగమె తెమ్మనుచుఁబలికె విజయుఁడ! వినుమా  
జాగేల నీవు చేసెద  
వాగజవరదుకడ కన్పమా గయు'నింకన్. 196

ఉ. యాదవభూషణుండును, దయాహృదయుండు ఘనుండు  
మిమ్ములకు, మోదముతోడఁ బ్రోచెఁగద మూర్ఖపుబుద్ధిఁ  
దలంప నీతియే, యాదనుజారివద్గర్భకు నంపుమ యీగయు  
నిపువేగమే, పోదుము నేను నీతఁడును భూధరధారుఁడు  
మెచ్చఫల్గునా! 197

చ. అన విని శక్రసూసుఁడు రయంబున నప్పుడువేగవంతునికొ  
గనుఁగొని కాందిశీకులను గాంతలగోగణవిప్రభామలకొ  
మునుకొని వంచనలోసలుపు మూఢులకెక్కడనై నఁగల్గునే  
ఘనతరకీర్తిపుణ్యములు కాలునిచేతిభయంబుదప్పునే? 198

వ. అనిన వేగవంతుం డిట్లనియె. 199

క. హరితోఁ బగ నీకేటికి  
దురమునకుకొ నిన్నుఁబిలువ దోర్బలశక్తికొ  
నరుడ! నిలువంగ నోపవు  
సరగున గయు నీయనయ్య చక్రధరునకున్. 200

వ. అని యనేకప్రకారంబులఁ జెప్పిన వినక ధనంజయుండు.

క. నేనేల గయు నొసంగుదు  
దానవహరునకును హరుఁడు ధాతయు సురలుకొ  
బూనికఁ బోరికి వచ్చిన  
దానికలుక వేగవంత తరలుమపురికిన్. 202

వ. అనిన వేగవంతుండు ద్వారకాపురంబునకుం బోయి దేవకీ  
నందను చరణారవిందంబులకుఁ బ్రణమిల్లి పాండుతనయుల  
క్షేమంబును ధర్మరాజు ప్రియభాషణంబులును బురందర

తనయుని విరసపుమాటలను జెప్పిన విని కృష్ణుం డరుణ  
నేత్రాంచలుం డగుచు నిట్లనియె. 203

సీ. మదముకన్నులదొట్టి పొదలుచునున్నవాఁ  
డెదురు తన్నెలుగక వదరినాఁడు  
కడుగ్రొవ్విఛాగంబు గట్టుతో నెదిరించి  
దాఁకినట్లుగ వీఁడు దలఁచినాఁడు  
వీని బలంబెంత వీఁ డనఁగా నెంత  
వీని శౌర్యంబెంత విస్తరింపఁ  
గేసరితోదంతి కెరలిపోరినరీతిఁ

బులితోడఁ గుందేలు పోరినట్లు

తే. గర్వమునుబొంది యెలుగక కడఁగినేడు  
మాకు నెదురాడుచున్నాఁడు మత్తుఁ డగుచు  
నద్రి పరమాణువులయట్లు లరసిచూడ  
మత్తకరిదోమవాసియు మాకుఁ దనకు. 204

వ. అని పలికి. 205

క. దూరీకృత రిపుగణు న  
క్రూరుని నహిమాంశు తేజు గురుకీర్తిధరున్  
వారిధి గంభీరు వరున్  
జేరఁగఁ దాఁ బిల్చి కినుక చెలఁగంబలికెన్. 206

చ. ఎలుఁగుదు వీవు నామహిమ నింద్రకుమారుని శౌర్యధైర్య  
ముల్, ఎలుఁగుదు వింతనీవిపుడె యిందుల నందుల తార  
తమ్యముల్, ఎలుగుదు పాఁడురాజసుతుఁ డేటికి నింత  
మడించె వేగ నీ, వరిగి కిరీటికిందెలిపి యాగయునిం గొని  
రమ్ము నేర్పునన్. 207



క. హరి యాజ్ఞాపించిన స

త్వరగతి నక్రూరుఁ డరిగి పార్థనితోడఁ  
నిరుపమ మధురవచనముల  
జరపెను నొక కొంతనేపు సమ్మదలీలన్.

208

వ. తదనంతరంబ.

209

ఉ. వారిజలోచనుండు యదువంశసుధాంబుధి పూర్ణచంద్రుఁ  
డుఁ, ధీరుఁడు శూరుఁడుఁ ఘనుఁడు దేవశిఖామణి దీన  
భక్తమం, దారుఁడు దైత్యమత్తగజదారుణకేసరి శేష  
తల్పుఁడుఁ, నీరద నీలవర్ణుఁడు వినిర్మలగాత్రుఁడు పంప  
వచ్చితిన్.

210

తే. అనిన నక్రూరుఁ గనుఁగొని యర్జునుండు  
సదమలాత్మకుఁ డై యప్పు ముదముతోడఁ  
బంకజాక్షుఁడు నిన్నేల పంపెనిటకుఁ  
దెల్పువేగమ నాకు సుధీవతంస.

211

వ. అని యింద్రతనయుం డడిగిన నక్రూరుం డిట్లనియె.

212

సీ. ద్వారకాపతితోడ వాదంబునీకేల

నతబలాధ్యుండాతఁ డరసిచూడ

నఖిలజగచ్ఛ్రేణి యతనిలోపలనుండు

భావింపఁగాఁ బరబ్రహ్మమాతఁ

డతనితో నెదిరించి యనిమొన నిల్తురే

యజ్జభవసురేశ్వరాద్యమరులు

దానవాధీశుల దండింప మదిఁగోరి

హరికృష్ణుడై భువి నవతరించె

తే. ఘనుఁడు లోకేశ్వరుఁడు భక్తకామదుండు  
మిమ్మరక్షించు ననిశంబు మేలునేయు  
వెట్టిబుద్ధుల విడిచి యోవిజయ! నీవు  
హరికిఁ గోపంబు రాకుండ ననుపుగయుని.

213

సీ. మధువిరోధిని నీవు మార్కొనవలదయ్య  
తల్లిదండ్రుగురుఁడు దైవమతఁడు  
నిగ్రహానుగ్రహ నిపుణుఁ డాతం డగు  
నఘటనాఘటనుండు నఘహరుండు  
పాలునీళ్లునుగూడి పరఁగియుండినయట్లు  
శౌరి నీవునుగూడ సరసమాను  
మానవవల్లభ! మఱచిమాధవుతోడ  
ఘోరకలహ మిది కోరవలదు

తే. గయుఁడు హరికపరాధియై భయములేక  
నీకడకు వచ్చియున్నాఁడు నేఁడు వీనిఁ  
జక్రధరుపాలికనుపుము చలముమాని  
యనిన నక్రూరుతోన నె నర్జునుండు.

214

ఆ. ప్రాణభయముచేతఁ బరువడియేతెంచి  
కావవయ్య నన్నుఁ గావుమనుచు  
నడలివేడుకొన్న నభయమైసంగితి  
గయుని నేలనిత్తుఁ గ్రమముదప్పి.

215

వ. అదియునుంగాక.

216

సీ. శిబియుఁ గావఁడె తొల్లి చేపట్టిపక్షిని  
దయతోడ నప్పుడ ధరణిలోన

నార్తుడై వచ్చిన యావిభీషణుఁజూచి  
 రమణ రక్షింపఁడె రాఘవుండు  
 శరణాగతులనెల్ల శత్రులచేతికి  
 నర్పించిరే తొల్లి యవనిపతులు  
 భూపులప్రతినలు పొల్లుపోవునెయెందు  
 శిలమీఁద వ్రాతలై చెలఁగుచుండు

తే. మమ్ముఁ బా నెట్లు రక్షించె మమతతోడఁ  
 దనవలనగాదె నేర్చితి ధర్మమరయ  
 వినుము గుణధుర్వ! గంధర్వ విభునినేను  
 బట్టియిత్తునె? దేవకీ పట్టికిపుడు.

217

క. స్వర్గాధీశుఁడు నిర్జర  
 వర్గంబును గమలజుండు వరదిక్పాలుల్  
 భర్తఁడును గూడి రాఁగ ని  
 సర్వస్థైర్యమునఁ బోరఁజాలుదు ననిలోన్.

218

క. అని సవ్యసాచిపల్కిన  
 విని యక్రూరుండుపోయి వినయముతోడన్  
 వనజాతాయతలోచనుఁ  
 గని యనె మీయాజ్ఞ చేతఁ గవ్వడికడకున్.

219

వ. చని మీరానతిచ్చిన తెఱంగంతయు విన్నవించితి నతండు  
 విని మూర్ఖుండై యాడినమాటలు విన్నవించెద నవధరిం  
 పుము.

220

సీ. వినవయ్య శ్రీకృష్ణ విజయునిమాటలిం  
 కేమనిదెల్పుదు నిపుడు నీకు

దేవరయానతి తెఱఁగెల్ల వినిపింప  
 నీతులుఁలికెను నేర్పుతోడఁ  
 నానుగయునిఁజంపఁ దలకొనియున్న నే  
 నాగయునింబ్రోతు నవనిలోన  
 మాటాడి తప్పరు మాన్యరాజన్యులు  
 కలనైన బొంకరు కల్లగాదు

తే భాలనేత్రుండు పోరిన భయములేక  
 గయుని నర్పింప నేమైనఁగాని వేగ  
 కదలుమక్రూర యాహరికడకు నీ వ  
 టంచుఁ బుత్రైంచె బాధుఁడోయమలచరిత!

221

వ. అనిన నప్పండరీకాతుండు క్రోధానలదందహ్యమాన  
 మానసుండై చటులకోపస్ఫూర్తి నిగుడ భ్రుకుటీకృత నిట  
 లుండై సుభద్రను రావించి యిట్లనియె.

222

తే రమ్మ వినుము సుభద్రనీరజదళాక్షి!  
 నీపతికిని దెలియఁజెప్పు నీతిమెఱయఁ  
 గాకయున్నను మనబంధు కలహమిపుడు  
 పుట్టువంశంబు చేటుగా బూవుఁబోడి!

223

క. అని చెప్పి వీడు కొల్పిన  
 మనమున భయసంభ్రమములు మఱి యుప్పొంగక  
 వనితారత్నము మ్రొక్కెను  
 తనయన్నపదాబ్జములకుఁ దద్దయఁబ్రీతిన్.

224

వ. తదనంతరంబ.

225

తే. జిలుగుపుత్తడి సరిగంచు చీరగట్టి  
రాజితంబైన పైతిణి రవికందొడిగి  
పుష్పమాలిక గొప్పునఁ బొసఁగఁజుట్టి  
చందనము మేన నలఁదెను సంభ్రమమున.

226

సీ. కమనీయనవరత్న ఖచితకంకణములు  
హస్తాబ్జయుగమున నమరఁజేర్చి  
హరుముంజిముత్యాల సరములు మెడనుంచి  
ముత్యపు ముంగరల్ మురియనునిచి  
మాణిక్య నిర్మిత మంజులతాటంక  
ములుకర్ణయుగమున నలవరించి  
మగరాలనమరిన మంచియొడ్డాణంబు  
కౌనునధరియించి కౌతుకమునఁ

తే. బసిడి యందెలు పదములఁ బాదుకొల్పి  
కనకరంజిత వస్త్రము కడఁకఁగట్టి  
రత్నముద్రికలనువ్రేళ్ల రమణనునిచి  
భువనమోహనరూపంబు పాలుపుమీఱ.

227

వ. ఇట్లు శృంగారించుకొని.

228

సీ. రమణిపాదంబులు రమ్యప్రవాళముల్  
కరికరంబులనేలు తరుణితొడలు  
వరసీలములఁగేరు వనజాక్షిసూగారు  
సకియచన్నులుచక్ర సమతఁదాల్చు  
విద్రుమరుచిమించు వెలఁదుకకెమ్మైవి  
రాకేందుబింబంబు రమణిమోము

కాముమార్గణములు కమలాక్షీచూపులు

జలధరంబునుగేరు సకియకొప్పు

తే. పడఁతి పలుకులు శుకపికభాషణములు

గంధసింధుర మదలించు కలికినడలు

చంద్రికాస్ఫూర్తి నిందించుఁ జాననగవు

తరుణి తనుకాంతి గెలుచును మెఱపుదీఁగ.

229

తే. సకియనాసికతోడను సరియుఁగాక

నవ్విమునుకొని తలవంచె నువ్వుపువ్వె

అభినిభాసిన సంపెఁగ యవనిగలిసి

హలమునను జొచ్చెమఱియు భూతలమునందు.

230

ఆ. తరుణిమోముఁజూచి సరిగాను దానని

కమలవైరి చేరె గగనసీమ

దర్పణంబుపోయి దాఁగెను సిగ్గుతో

నబ్జకాంతిరేయి నణఁగియుండె.

231

ఆ. భామమోముతోను బ్రతితామరనవచ్చుఁ

గర్కశతవహించి కదళిచనియె

జంచలంబులయ్యె సామజహస్తముల్

పొరలుపోయికలిసి శిరమువంచె.

132

ఆ. సకియమోవిచూచి సాటిగాదనిపోయి

యమరసీమనిచ్చె నయ్యమృతము

దొండపండువిరిసెఁ దోయజాననలచేఁ

గట్లుపడెను పగడ గర్వమణఁగ.

233

క. ఆరమణిని జేసినయా

వారిజభవుఁ డెంతవాఁడో! వర్ణింపంగఁ  
గూరిచెఁ గలువలశంఖము

సారసనాశములశ్రీల జతతాజేళ్లన్.

234

తే. సానదీర్చినకందర్పు శస్త్రమనఁగ  
నిందిరాత్తజుపట్టపు టేనుఁగనఁగఁ  
గమలనాభతనూజుని ఖడ్గమనఁగఁ  
బంచశరు బాణమనఁగ సుభద్రయొప్పు.

235

తే. మేటి కేసరిదరుమును బోటినడుము  
నై కతంబులమించును సకియపిఱుఁదు  
లతివనడకలుహంసల నపహసించుఁ  
దీఁగమెఱపులనగునింతి దేహకాంతి.

236

చ. కులికెడు గబ్బిగుబ్బలును గొప్పపిఱుందులు మందయాన  
మున్, జలరుహపత్రనేత్రములు చారుసుధాకరుఁబోలు  
వక్త్రమున్, జలధరకాంతిఁ గేరుజేడ చక్కెరమోవియు  
ముద్దుపల్కులున్, సలలితకంబుకంఠమును జక్కని నాసిక  
చానకున్ దగున్.

237

సీ. శంబరారిశరంబు సానబట్టినరాలు

నికరఁపురాపాడి నేర్పుతోడ

మిన్నే టినెత్తమ్మి మేదించి లెస్సగాఁ

గాశ్చీరరజమందుఁ గలియఁగ్రుమ్మి

పన్నీరుగంధంబుః బలుమాలు చిలికించి

యదనుతోఁగ్రక్కునఁ బదనుజేసి



సంతోషచిత్తుడై చతురాస్యుఁ డీచెలిఁ  
జేసెఁగాఁబోలు నీ ఊతలమునఁ

ఆ. గాకయున్నఁగలదె యేకన్యకకునైన  
నీశరీరకాంతి యీసుగంధ  
మీవిలోకనంబు వెలసెడు నీసొంపు  
ప్రీగుణంబుచూడ నింతికలరె. 238

వ. అని జనులెల్లఁబొగడ రూపరేఖావిలాసంబున నొప్పుచున్న  
సుభద్ర యన్నయనుమతంబున సీమంతినీసంఘంబుగొలువఁ  
బ్రమోదంబునఁ బదియాటవవన్నె బంగారు పల్లకినెక్కి  
దైవైతవనంబునకువచ్చి. 239

సీ. సహకారజంబీరచందనఖర్జూర  
పారిజాతాశోకపారిభద్ర  
కుంజరాశనతాళమంజులహింతాళ  
కురువకమన్తధకోవిదార  
భాసురమాలూరపనసపుష్పపలాశ  
సారంగపున్నాగనారికేళ  
దాడిమీతింత్రిణీద్రాక్షౌమలకసాల  
సప్తపర్ణకపిత్థచంపకాది

తే. సకలతరుసంఘములు సర స్సంఘములును  
మహితసురభిళకుసుమముల్ మందగంధ  
వాతములచేతఁ జెలఁగు నాదైవైతవనముఁ  
జేరెను సుభద్ర కడువేగ చెలువమలర. 240

వ. మఱియు సకలభూషణాలంకృత లై నదనసఖీజనంబులు  
 భయసార్థంబులం గొలువఁ గన్వితకంకణోజ్జ్వల  
 బాహువల్లికల గంగాతరంగోపమానచామరంబులువీవ,  
 నవయావనశోభితలలనాలలామలు మృగమదకర్పూర  
 ద్విగుణీకృత ప్రముఖ కలితహస్తాబ్జాంగుష్ఠ నిశితనఖాగ్ర  
 చ్ఛేదితారుణ నాగవల్లీదళ మూలమృదుపూగ వర్ణమాక్తిక  
 చూర్ణసంయుక్త తాంబూలంబులియ్య, మఱికొందఱు  
 రాజబింబాస్యలు భాసుర నవరత్నకలిత సౌవర్ణదండం  
 బులఁ బరాబరినేయ, నొక్క కీరవాణి హెచ్చరికలు  
 దెలుప, నొక్క గంధగజయాన భాసురరత్న పరిశోభిత  
 కరయుగంబుఁ గైదండలీయ, హీరమణిఖచిత సౌవర్ణ  
 పాదుక లొకకోమలి మృదుపాదాబ్జంబులఁ దొడుగ మంద  
 గమనంబుననున్నత కఠినచారుకుచకుంభభారంబునలేనడు  
 మసియూడుచుండ, మాణిక్య తాటంకంబులు చెక్కు  
 టద్దంబులపై నటింప, చారుశోభితారుణాధర బింబఫలా  
 వేక్ష సాచీకృత తుండకీరంబు హస్తాగ్రభాగంబునఁ  
 జెన్నొందుచుండ, వికసిత వదనారవిందంబున నమరు నయ  
 నేందీవరంబులపై నలినీలాలకంబులు చెదరిన, నఖపాలిం  
 దువ్వుచు, గమనాయాసజనిత స్వేదకలనస్రస్థ కస్తూరీతిల  
 కంబుఁ గొనవ్రేళఁ దిద్దుచు, మెఱుఁగు పసిండికుండల  
 చ్ఛాయ విడంబించు పాలిండ్లజాతిన కొంగుచెఱంగుఁ బెడ  
 కేల సవరించుచు, సునాసీరోపల జీమూతనిశాశైవలవేణిజ  
 ఘనంబుల నటింప, నవరత్న ఖచితమంజుల మంజీరంబులు  
 పాదాగ్రంబున ఘల్లుఘల్లున మ్రోయుచుండ వెన్నుని

ముద్దుచెల్లెలు చెలులతోడఁగూడి తనవిభుంజేరంజని, కనక  
పాదుకలూడ్చి, ప్రాణవల్లభు పాదంబుల విన్యస్తపద్మాననయై  
లేచి ముకుళితకరకమలయయిన భార్యమణిం జూచి  
యింద్రసుతుం డి ట్లనియె. 241

తే. దేవకీదేవికిని వసుదేవునకును  
సీరపాణికి యాదవశేఖరునకు  
నతని నారీమణులకును హితులకెల్ల  
క్షేమమేకద నేటికిఁ జెలియ! చెపుమ. 242

వ. అనిన సుభద్ర యి ట్లనియె. 243

క. మీరడిగిన వారెల్ల న  
పారై శ్వర్యములుగల్గి ప్రమదముతోడఁ  
ద్వారక నతి సుఖులైయు  
న్నారొక్కటఁ గొదవలేదు నగసమధైర్యా! 244

వ. అని విన్నవించి ముకుళితకరకమలయై సవినయంబుగా  
మఱియు ని ట్లనియె. 245

ఉ. శాంతుఁడు భక్తవత్సలుఁడు సారసనేత్రుఁడు ధీరుఁడు  
రమా, కాంతుఁడు తార్క్ష్యకేతనుఁడు కంజభవార్చితపాద  
పద్మఁడు, దంతికులేంద్రరక్షకుఁడు దైవము కృష్ణుఁడు  
నన్నుఁబిల్చి నీ, చెంతకుఁబంపినాఁడు గుణశేఖర! చెప్పెదఁ  
జిత్తగింపుమా. 246

క. నరునకు నీనేర్పుననా  
పరుషోక్తులఁ దెలియఁజెప్పి పాపాత్తుగయున్

బరువడి దెమ్మన వచ్చితి

నరిమర్దన యనుపువాని నతివేగమునన్.

247

మ. వినుశక్రాత్తజ ! రుక్మిణీధవునితో ద్వేషంబు నీకేల నా,  
వనజాతాయతలోచనుండు కరుణా వారాశియై మిమ్ము  
లన్, ఘనులన్జేయుట నీవెఱుంగుదు గదా! గంధర్వునిం  
బంపుమా, యనుమానింపక కృష్ణుపాలి కిపుడే యత్యంత  
మోదంబునన్.

248

సీ. పుండరీకాక్షుండు పోరాని బందుగు

ప్రాణాస్పదుండు నీకుఁ బ్రాణనాథ !

ఆపదబ్ధిదరింప నక్షయమగునావ

చెలువుండు నీబావ జీవి తేళ!

కలనైన మఱువండు కరుణాకటాక్షంబు

నీమీఁద స్నేహంబు నెఱపుచుండు

నతనిచెంతనునీవె యఖిలారి వీరుల

సమయంగఁజేసితి సాహసమున

తే. పెరటిచెట్టెట్టులుండును బృథ్విలోన

నేరికైనఁ జులకనఁగా దెంచిచూడ

నెక్కడిగయుండ దేయూర దేదిత్రోవ

యింతచలమేల వలదయ్య యింద్రతనయ !

249

సీ. వినుముపాలిండ్లను విషమూని యేతెంచి

చన్నిచ్చుపూతన సమయఁజేసి

బలువేగమునవచ్చు బండిరక్కనుఁబట్టి

మించువేగమున ఖండించివైచి

యవనిఁదృణావర్తు నట్టిట్టుపోనీక  
 సాహసంబునఁబట్టి చంపివైచి  
 తల్లిరోటనుగట్ట దర్పంబుతోడుత  
 బలుమద్దిచెట్టుల నిలనుగూల్చి

తే. కినిసి కాళింగు గర్వంబు గీటడంచి  
 ధేనుకాసురచాణూర తేజమణచి  
 యట్టై కంసునిమాయలు మట్టుపఱచి  
 బాలలీలల విహరించె బ్రబలుఁ డగుచు.

250

మ. కరుణాసాగరుఁ డార్తపోషకుఁడు దక్షధ్వంసిమిత్రుండు  
 భా, స్కరచంద్రాక్షుఁడు శత్రుసంహరుఁడు శక్రస్తోత్ర  
 పాతుండుభా, సురనీలాభ్రశరీరుఁ డచ్యుతుఁడు విష్ణుండ  
 వ్యయుం డీశుఁ డీ, ధరణీభారము మాన్పఁగావెలసెనే త  
 న్నాత్ముఁడేచూడఁగన్.

251

ఆ. బావమఱదులకును బద్ధవై రంబులు  
 గోత్రజాలకునెల్ల మైత్రిగుణము  
 గలుగదండ్రు బుధులు కలలోన నై ననీ  
 కింతచలముతగునె యింద్రతనయ.

252

క. మీదాయాదులె యీసం  
 వాదంబును విన్న వెన్క వారిమనములన్  
 మోదం జేమనవచ్చును  
 మీఁదట వివరంబెటుంగ మీలోమీకున్.

253

క. కౌరవపతికిఁ మీకును  
 నారనివై రంబుపొసఁగు నది యడఁగుటకై

ధీరుని గృష్ణునిఁ గొనవే  
వారలఁ గెలువంగలేవు వాసవతనయా !

254.

సీ. శ్రుతులబ్జభవునకు సొంపుతోడుతనిచ్చె  
సుధనిర్జరులకిచ్చె సొబగుమీర  
భూమినిబోకుండ పొసంగంగ నిల్పెను  
రాక్షసబాలుని రమణఁగాచె  
నిలనుమూడడుగుల నెలమితోడుతఁదెచ్చె  
క్షుత్రియకోటుల సమయఁజేసె  
భవునిచాపముఁద్రుంచె బలభద్రుడై మించె  
ధరణిబుద్ధుండు నై తనరుమిగుల  
ఆ. నసురపతులఁగూల్చి యమరులరక్షించెఁ  
బెక్కురక్కసులను పీచమణఁచె  
ద్రుపదపుత్రిసిగ్గు తొలఁగకుండనుగాచె  
నింతమహిమనీకు నేది? చెపుమ!

255.

తే. శౌరి ననుఁజూచి నినుఁగాచె సవ్యసాచి  
యతనిదృష్టికి నీవెంత యరసిచూడఁ  
గులిశధారకు నోపునే కుధరచయము  
సింహమెదుటను నిల్చునే సింధురంబు.

256.

సీ. నామాట వినవయ్య నాప్రాణనాయక !  
కోపంబు వలదయ్య గుణగణాధ్య !  
వారితో మిత్రుడై రారాజుపోరిన  
రణమునేయగలేవు రయముతోడ

గయునిరక్షించినఁ గావఁడు కురువీర  
 చలితకల్పషవృత్తి వలనఁజేసి  
 ధర్మపరులుమీరు దారుణాటవిలోన  
 మెలఁగుచు నున్నారు ఫలములేక

తే. జలజనేత్రుండు వారల గలిసిననగు  
 గోరుచుట్టుపై రోకటఁ గ్రుమ్మినట్లు  
 వలదుహరితోడ వైరంబు చెలఁగి మైత్రి  
 చేయశాత్రవ నాశంబుఁ జేకురుసుము.

257

క. నావచనము విని గయునికొ  
 భావజగురు కడకుఁబంపు బహుమోదముతో  
 నీవాఁడై కృష్ణుండీ  
 భూవలయము మీకొసంగు భూరివివేకా!

258

సీ. తనయింట పాయస మనువొందగానుండఁ  
 బొరుగింట బిచ్చంబుఁ బొందునట్లు  
 కల్పవృక్షఫలంబు గరమర్థి వదలివే  
 జీడిపండునకు నాశించినట్లు  
 కామధేనువు పాఁడి కడఁజేసి యటపోయి  
 మేకపాఁడికిరాను మెలఁగినట్లు  
 బుధులతో స్నేహంబు పొందుగాదనివీడి  
 క్రూరచిత్తుల పొందు గోరినట్లు

తే. కలితచింతామణి విడిచి గవ్వగొనెడి  
 గతిని రాధికాభర్తసంగతిని విడిచి

గయునిఁగైకొనఁ దగునయ్య యతిబలాధ్య !  
చిత్తమున నెన్నుమీనుడి జీవితేశ!

259

ఆ. పద్మనాభ భజన పరిహరించిన వాఁడు  
జయమునెందుఁ గొనఁడు సత్యమరయ  
హరిని నమ్మువాని కాపదల్ పొరయవు  
గయునివిడిచి మనుట కరములెస్స.

260

క. హరితోడఁ బోరి బ్రతికిన  
నరపతులును విబుధయక్ష నాథులు గలరా!  
పరికించి చూడుమిలలో  
ధరణీధరవైరి తనయ తడయకనుపుమా.

261

ఆ. ఇంటిదీపమనుచు నెరసిన ప్రేమతో  
ముద్దులాడవాని మూతిగాలు  
మేనబావ యనుచు మెండొడ్డి యున్నావు  
గయుని నియ్యకున్నఁ గావఁ డతఁడు.

262

ఆ. ఆడుదాని మాట పాడిగాదనుచు నీ  
వాడవలదుసుమ్మి యమల చరిత!  
గయునికొఱకు నీవు కంసారితోడను  
బోరిజయము గొనవు పుణ్యచరిత!

263

తే. పాండుభూపాలు సంతతి పరఁగనిపుడు  
నెగడనియ్యవు గాఁబోలు జగతిలోన  
హరికిఁ బగవాడవైతివే నతఁడు మిమ్ముఁ  
బ్రాణములతోడఁ బోనీడు ప్రథనమునను.

264



క. అని నాలుగుపాయంబులఁ

దనవిభునకుఁ దెలియఁజెప్పఁ దద్దయు వేడ్కన్  
వనితారత్నముఁ గనుఁగొని  
యనిమిషపతి సుతుఁడుపల్కె నంగనతోడన్.

265

తే. తరుణి నీమాట లెల్లను దధ్యమరయ  
హరికిగయుఁ డెగ్గుచేయుట నదియెటుంగఁ  
బ్రాణభయమున వచ్చితఁ బాండుతనయ !  
యభయ మిమ్మనివేడిన నభయ మిడితి.

266

ఆ. గొల్లదొడ్డె నున్న గోవును పట్టిచ్చు  
టంతకన్న హాని యవని గలదె  
యేమిసేతు నింక నేలాగు బొంకుదు  
మించియభయ విడితి చంచలాక్షి!

267

మ. ఘనుఁడా కృష్ణుఁడు దుష్టసంహరుఁడు శక్రస్తోత్రపాత్రుఁ  
డు జీ, వనజాతాయత పత్రనేత్రుఁడువిప ద్వారాశి కౌర్వా  
నలుం, డనఘుండాధ్యుఁడు భక్తపోషకుఁడు బ్రహ్మదిత్య  
సంసేవ్యుఁడౌ, దనుజధ్వంసిని మార్కొనంగవశమా తస్మి  
శిరో రత్నమా!

268

సీ. పద్మాక్షుతోఁ బోర భావ్యంబు గాదని  
గయనెట్లు పట్టిత్తుఁ గ్రమము తప్పి  
నమ్మించి చెఱచెను నరుఁడెంత ద్రోహియో  
యనినను రోయరే యవనిజనులు  
ప్రాయఁబోనాడినేఁ బట్టియ్యఁగారాద  
దిచ్చిన బాపం బదేలదప్పు

నీమాట శాస్త్రపు లేపాటి విన్నను  
హింసింప కుందురే యీక్షణంబ

తే. ఇంతకార్యంబు గలుగుట యేనెటుంగ  
జంకు మదిగొని గంధర్వు శౌరికీయఁ  
బలికిబొంకను భాలాక్షు పాదమాన  
తెలుపు మీమాట శౌరితోఁ దేటపడఁగ.

269

ఉ. శ్రీపతి లోకరక్షకుఁడు జీవనతప్తహిమాంశు నేత్రుఁడు  
బాపసయజ్ఞపోషకుఁడు దర్పకవైరిమదేభసింహుఁడు  
బాపవిదూరుఁ డచ్యుతుఁడు పన్నగశేఖరతల్పుఁ డీశుఁడు  
గోపవధూమనోహరుఁడు కోమలి! యాతని నెన్నశక్యమే?

ఆ. అతనికన్నఘనులు క్షీలిని జూచిన లేరు  
సములు లే రతనికి జగతిలోన  
నతఁడు లోకవంద్యుఁ డక్షీణ శౌర్యుఁడౌ  
నతని గెలువఁగలఁడె యబల! హరుఁడు.

271

సీ. నామాట మదినుంచు నలినాక్షి! చెప్పెద  
భయమంది విడువను గయుని నేను  
గంసారితోఁ బోరి కడతేర్చి వచ్చినఁ  
గలుగును గీర్తులే త్కౌతలమున  
నతనిచే నీల్గిన నప్పుడ కైలాస  
పదవిచక్కఁగఁగల్గు ముదముతోడ  
శరణుఁ జొచ్చినవారి శత్రుల కిచ్చుట  
క్షత్రియ ధర్మమే జగతిలోన

గయో—5

తే. భోగినాయకుఁ డుండఁడే పొట్టనిండ  
 గాలిమెక్కిన మిక్కిలి గౌరవమున  
 వానినుండి కాఁగలదేమి వసుధలోన  
 ననిన నర్జునుఁ గనుఁగొని యబల యనియె.

272

సీ. అనలంబు చేరువ వనజంబు నిల్చునే  
 హరిచెంత నిల్చునే కరివరంబు?  
 గరుడుని చెంగట నురగంబు నిల్చునే?  
 తిమిరంబు నిల్చునే ద్యుమణి యొద్ద?  
 గోత్రంబు నిల్చునే కులిశంబు పెట్టునఁ  
 గాకంబు నిల్చునే కేకిపజ్జ?  
 బడబానలంబందుఁ బాథోధి యింకదే?  
 యావులు నిల్చునే వ్యాఘ్రముకడ

తే. నెదుటిబలమును నీబల మెఱుంగకీవె  
 యింతచలమును బూనితి విచ్చిగయుని  
 రుక్తిణీపతి నీవును రూఢిమెఱయ  
 నేకమై ధరనెల్లను నేలుమెలమి.

273

వ. అనిన విని సునాసీరసూనుండు కించిత్కౌపంబున మురారి  
 సహోదరిం గాంచి యిట్లనియె.

274

తే. తమ్మిచూలియఁ జేజేలు తగిలినడువఁ  
 గొండరాచూలి పెనిమిటి కుధరవైరి  
 యిచటకేతేర భయమంది యాయగయుని  
 వట్టియడియాస నీకేల వలదు పొమ్ము

275

తే. చాలు నీరాయభారంబు సరసమాయోఁ  
బెక్కుసుద్దులు చాలింపు ప్రేలకిపుడు  
పొమ్మునీమాట వినుటకుఁ బొసఁగదింక  
ననినఁ గవ్వడి వీక్షించి యబల యనియె. 276

వ. వినుము మహానుభావా ! సర్వంబు నీకు విన్నవించితి,  
కోపం బుపశమింపుము. సర్వజ్ఞుండవు నీ వెటుంగని నీతి  
యుం గలదె మీరును కృష్ణుండు నిరువురు నరనారాయ  
ణులరు భూభారంబు మాన్ప నవతరించినారు. దుష్టనిగ్రహ  
శిష్టపరిపాలనంబునకుం గర్తలు. కృష్ణుండు నీవనియెడి  
భేదంబు లేదు. ఈదుష్టనర్తనుం డైనగయుండు హరి కెగ్గు  
చేయుటకాదె నింతయయ్యె. మహానుభావా ! యనిన నతి  
వనవలోకించి మందస్థిత సుందరవదనారవిందుం డగుచు  
నింద్రజుం డి ట్లనియె. 277

మ. హిమగోత్రాత్మజ వల్లభుండుహరితో నేతెంచి వారిర్వురా  
యమరానీకము తోడఁగూడి బలదైత్యధ్వంసి తావచ్చినన్  
సమరోర్విన్ వెనుదీసి పోదురుసుమీ చంద్రాస్య ! యీ  
మాటకుం, బ్రమథాధీశుఁడుసాక్షి మాధవునకున్ బట్టియ  
గంధర్వునిన్. 278

వ. అనిన విని దేవకీతనయ తన ప్రాణవల్లభుని పాదంబులకు  
నమస్కరించి పోయివచ్చెద జగద్గురుం డైనశ్రీకృష్ణున  
కేమని విన్నవెందు నానతిమ్మనిన వాస్తోష్పతి నందనుం డి  
ట్లనియె. 279

తే. విన్నవింపుము మనవిని వివరముగను  
 గయునిఁ గరుణారసంబునఁ గావుమనియు  
 దనదుప్రాపున నున్నాము వనములోన  
 ననియు శ్రీకృష్ణునకుఁదెల్పు మబ్జవదన! 280

వ. తదనంతరంబ సుభద్ర పతి యనుజ్ఞవడసి బంగారుపల్లకి  
 నెక్కి సఖీజనంబులు గొల్వ వెన్నుని కడకేగి హరిపదకమ  
 లంబులకు మ్రొక్కి ముకుళితకరకమల యై యిట్లని  
 స్తుతించె. 281

ధృతివిలోచనము. నళినలోచన! నారదసన్నత!  
 జలజభూనుత ! శక్రసురార్చిత !  
 కలుషసంహర ! ఖండితదానవ !  
 బలవిభేధన! పాలన! కేశవ ! 282

వ. అని స్తుతియించి. 283

ఉ. వారిజనాభ! నీవనుప వాసవనందనుఁ డున్న చోటికిఁ  
 జేరి హిమాద్రిధైర్యునకుఁ జెప్పితిబుద్ధులు పెక్కురీతులఁ  
 భూరిదయాభి! యాఘనుని బుద్ధికి నేవిధినెంచిచూడ నీ  
 ధారణిఁబాండుసూనులకు దాపునునండయు నీవెకాహరీ!

ఆ. ప్రాణమైననిత్తుఁ బద్మాక్షునకు నేఁడు  
 గయుని నియ్యనేను గ్రమముదప్పి  
 యనుచు ప్రతినచేసి యచలత నున్నాఁడు  
 చలముగల్గి యతఁడు చక్రహస్త ! 285

తే. అతనికీర్తియు నీకీర్తి యరసిచూడ  
 నతనిప్రతినయె చెల్లింపు మనఘచరిత

యతఁడు నీముద్దు మఱఁదెకా యంబుజాక్ష!  
పట్టిపాలార్పఁ దగునయ్య పరమపురుష!

286

సీ. నీదయారసముచే నీలకంఠునిచేతఁ  
బాళుపతము దెచ్చెఁ బరమపురుష!  
నీకృపాదృష్టిచే నిఖిలలోకములందు  
జయము చే కొనెనయ్య చక్రహస్త!  
నీమహిమహిమను భూమిశ్వరులచేతఁ  
గప్పముల్ గైకొనెఁ గమలనాభ!  
నీత్రాణచేతనే నిర్జరేంద్రునివనం  
బగ్గి కాహుతిఁజేసె నంబుజాక్ష!

తే. కమలగంధర్వు లనుగెల్చె సదయహృదయ!  
చిత్రరథుగెల్చె శుభ్రాంశు మిత్రనేత్ర!  
భూరిశస్తాస్త్ర కుశలుండు భువనవంద్య  
యింద్రసుతుఁడు సామాన్యుఁడే! యిందిరేశ!

287

సీ. పార్థుండు శస్తాస్త్ర పాణియై నిల్చిన  
బ్రహ్మాదిసురలకు భయముపుట్టుఁ  
గదనభూమిని నున్న గడగడ వణకుచు  
శరణని వచ్చును శత్రుసమితి  
యెదిరించి వచ్చిన మదమణఁగించును  
గరుడగంధర్వాది ఘనులనై న  
శివుని మెప్పించెను సిద్ధసాధ్యుల నెల్ల  
నవలీలగెల్చె క్షణాంతరమున

తే. యాదవులగెల్చి ననుఁగొనె మోదమలర  
బలము ధైర్యంబు శౌర్యంబు పౌరుషంబు  
సత్యశీలంబు స్థైర్యంబు సాహసంబు  
చెల్లునతనికి నీనుండి శేషశయన!

288

క. ధారణిలో నర్జునుఁడను  
భూరుహమును బెంచినావు భూమిని విలస  
త్కరుణ్యామృతరసమున  
నారాయణ! తునిమివై వ న్యాయమెదానిన్ ?

289

వ. అనిన సహోదరింజూచి హరి యి ట్లనియె,

290

తే. చాలునోయమ్మ! నీపతి సాహసంబ  
దెంతసెప్పెద విక్కడ వింతగాను  
నయభయమ్ముల నొకకొన్ని యగ్గలించి  
ధవునిప్రతినయ చెల్లింపఁ దలఁచినావు.

291

ఆ. మగలమీఁదఁజేమ మగువల కెల్లను  
గలిగియుండు నిజము కల్లగాదు  
తల్లిదండ్రీ యన్న దమ్ముల మీఁదను  
మెండుకూర్చి లేదు మెలఁతలకును.

292

సీ. నినుఁజూచి తాళితి నెనరున నిందాఁక  
నీచక్రధారచే నింద్రతనయు  
తలఁద్రుంచివై తు నీధరణీతలంబునఁ  
బావకునకు నెంత పరఁగఁదృణము?

బడబాసలమునకుఁ బ్రాలేయ కణమెంత?

కులిశాయుధునకును గుధరమెంత?

కంతీరవమునకు గంధేభ మదియెంత?

గౌరీశు దృష్టికిఁ గాముఁడెంత?

తే. తనప్రతినయెంత తానెంత? తనదుశౌర్య

సాహసములెంత? బలమది దలఁపనెంత?

నాకుఁ దనకును రణమగు నలిననేత్ర.

చింతనీకేల శుద్ధాంత సీమకరుగు.

293

వ. అనిన సుభద్ర సఖీజనంబులతో నంతఃపురికరిగెఁ దదనంత  
రంబ.

294

తే. సత్యసంధుండు ధీరుండు సాహసుండు  
నియమపాలన సుగుణుండు నిర్మలుండు  
పుణ్యచరితుండు సద్బంధు పోషకుండు  
నైనసాత్యకి హరిగని యనియె నపుడు.

295

క. ఓయదువంశోత్తమ నా

రాయణ వైకుంఠవాస రవిశశినయనా

న్యాయైకపాల విజయుని

న్యాయమె తెగఁజూడమీకు నపకీర్తి సుమీ.

296

సీ. పద్మాక్ష వినవయ్య పాండుకుమారులు

నెనరైన బంధులు మనకువారు

వారలలోపల వాసవాత్తజు నీవు

పెంచితి మిక్కిలి ప్రేమమలర



మేనత్త తనయుండు మేనమఱుందియు  
 మనసుభద్రకుఁబతి యనఘ బలుఁడు  
 గౌరీశు మించెను గార్తుక విద్యచేఁ  
 గలహంబు భావ్యమే కదిసి యిపుడు

ఆ. చంపరాని పగను సాధింపగా రాదు  
 నీకుఁ దెలియనట్టి నీతిగలదె  
 యతఁడు మూర్ఖుఁడై ననాతని ప్రతినను  
 దీర్పుమనిన ననియే దివిజనుతుఁడు.

297

మ. సమరోల్లాసుఁడు శత్రుసంహరుఁడు భాస్వచ్ఛాపశస్తాస్త్రుఁ  
 డున్, బ్రమథాధీశుఁడు మెచ్చుబోరు ఘనుఁడున్ బాధోధి  
 గంభీరుఁడున్, విమలాంభోధి సుధాంసుహారయశుఁడున్  
 వీరాహినాగారి యా, యమరేంద్రాత్మజు గెల్వలేరు  
 త్రిదశేంద్రాదుల్ మఱిన్ వచ్చినన్.

298

తే. ఇంతవాడని యెఱుగుదు నింద్రసుతుని  
 నేడుప్రతినయు విడుచుట నీతికాదు  
 పార్థుననిగెల్చి గంధర్వుఁ బట్టితెత్తు  
 నఖిలయాదవులను గూర్పు మతిరయమున.

299

క. అని కృష్ణుఁ డానతిచ్చిన  
 విని సాత్యకి సై నికులను వీరులనెల్లన్  
 గనుఁగొని వారలకెల్లను  
 వనజోదరుఁ డాడినట్టి వచనము పేర్చిన్.

300

వ. అప్పు డెఱింగింప నయ్యదువృష్టిభోజాంధకవీరవరులు పాశ,  
 తోమర, భిండివాల, పట్టిస, గదా, కుంత, పరిఘ, కణయ,

చక్ర, ముద్గర, కంపణ, శూల, ధనుర్విశిఖ, పరశు, ఖడ్గ,  
కరవాల, ముసలాదిభద్రాయుధపాణులైనడువ గంధసింధు  
రంబులు, మరుద్వేగసమానహయసముదయంబులు,  
ఘనరథబృందంబులతోగూడి లెక్కకు మిక్కుటం బైన  
మహాయోధవరులు యుద్ధసన్నద్ధులై యుండిరని చెప్పిన.

క. హరిపదనేవాసక్తులు

పరమమునులు సూతుఁజూచి బహుమోదముతోఁ

బరికింపఁగ నెట్లయ్యెను

తరువాతి కథావిధులను దడయక చెప్పుమా.

302

ఉ. నరసింహఁచ్యుత కృష్ణకేశవహరీ నారాయణానంత భా  
సురనీలాంబుర చారుగాత్రసుగుణా శుభ్రాంశుకోటిప్రభా  
యరవిందాక్ష సురాధినాథ వినుతా యక్షీణశౌర్యోన్నతా  
స్థిరకారుణ్యపయోనిధి శుభకరా శ్రీగారుడా ధీశ్వరా.

క. సలిలిత సారసుధాకర

సలిలధరశ్యామగాత్ర సారసనేత్రా

నలినభవ సన్నతయహా

బిళగిరి వరమందిరేశ భీమస్తుత్యా.

304

తోటకవృత్తము. కమలారమణీనుత కంసహారా!

యమరార్చిత పాదయుగాద్విధరా!

విమలాంబుజలోచన విశ్వపతీ!

సమరాహత దానవ చక్రధరా.

305

మాలిని. సరసిజదళనేత్రా సామజస్తోత్రపాత్రా

నిరుపమహరమిత్రా నీరదస్తోమగాత్రా

నరమృగవరరూపా నాగరాజై కతల్పా  
వరగరుడగిరిశా వారిజాస్తప్త కాశా.

306


గద్య. ఇది శ్రీమదహోబలేశ్వర కరుణాకటాక్షవీక్షణ ప్రవర్ధ  
మానవైభవ తిష్ఠనమంత్రితనూభవ సరససాహిత్య రామ  
నామాత్యప్రణీతం బైనకృష్ణార్జునసంవాదం బనునామాం  
తరంబుగల గయోపాఖ్యానం బనుమహాప్రబంధంబునందుఁ  
బ్రథమాశ్వాసము.



శ్రీ రస్తు.

గ యో పా ఖ్యా న ము

ద్వి తీ యా శ్వా స ము.



కామినీమనోహర !

శ్రీకంఠసతీసుతాఖ్య ! శ్రితజనపాపా !

రాకేందు తరణిలోచన !

శ్రీకరనరసింహశైల ! శ్రీ నరసింహ !

1

వ. అవధరింపుము శౌన కాదిమహామునీంద్రులకు సూతుండు.  
పరమహర్ష సమేతుం డై చెప్పె నట్లు కృష్ణార్జునులయుద్ధ  
సమయంబున.

2

నీ. నిరుపమతపనీయ నిర్మితభవనముల్  
తోయధిగంభీర భేయములును  
జైవాత్మకామల చారుసౌధంబులు  
మగరాల నమరిన మండపములు  
సకలసంపదలతో సంతృప్తులైయున్న  
సజ్జనగృహమేధి సంఘములును  
ద్విజరాజరాజన్య వివిధవైశ్యోత్తముల్  
మఱియు నాలవజాతి మనుజులతియు

తే. గంధసింధురగణములు గంధవాహ  
జవసమేతమహావాజి సముదయములు  
కాంచనస్యందనములును గలిగియొప్పు  
హస్తినాపురవై భవం బవనిలోన.

3

క. ఆనగరమేలు ధీరుఁడు  
భూనాయక శేఖరుండు పుణ్యుండును సు  
జ్ఞానియు ధృతరాష్ట్రాఖ్యుఁడు  
భానుప్రభుఁ డగుచు వెలయు బంధురకీర్తిన్.

4

వ. ఆరాజశేఖరుం డొక్కనాఁడు సకలభూషణాలంకృతుం డై  
కాంచనరత్నఖచితసింహాసనాసీనుం డై ప్రమోదచిత్తుం  
డగుచుఁ గృపద్రోణాచార్యభీష్మాదిసభాసదులును, దుర్యో  
ధనాదికుమారవర్గంబును వీరభటసమూహంబులునుగొల్వఁ  
గొలుపున్న సమయంబున.

5

నీ. ఘనసారశరదిందు కమనీయతసు కాంతి  
దిక్కుల నెల్లను బిక్కటిల్ల  
రహివుట్ట సప్తస్వరములరాల గరగించు  
మహతీయు దనచేత నమరుచుండ  
నిర్జరవాహినీ నీరముల్ నించిన  
జలపాత్రకరమునఁ జెలఁగుచుండ  
నష్టాక్షరీమంత్ర మాత్మలో నెన్నుచు  
నక్షమాలిక కేల నమరుచుండ

తే. సత్యవచనుండు మునివంశచక్రవర్తి  
నలినసంభవసూనుండు నారదుండు

చేదలుమార్గాన కలహాభోజనుడువచ్చె  
రాజశేఖరుఁ డగుధృతరాష్ట్రకడకు.

6

వ. ఇట్లు వచ్చిన నారదమునీంద్రునకు సవినయంబుగా విధ్యుక్త  
ప్రకారంబున నాసనార్హ్యదులొసంగ సుఖాసీనుం డై  
యమ్మహాముని విచిత్రవీర్యాత్మజున కి ట్లనియె.

7

సీ. ఏరాజునకుఁగల రిట్టి తనూభవు  
లసహాయశూరులు నమితబలులు  
ఏరాజునకుఁగల వెన్న శక్యముగాని  
సమరవీరభటాది సముదయములు  
ఏరాజునకుఁగల రీమంత్రిసామంతు  
లమరగురుసమాను లధికయశులు  
ఏరాజునకుఁగల రీధనురాచార్య  
రాధేయ భీష్మాది రధికవరులు

తే. వినుము కౌరవరాజేంద్ర విమలచరిత  
ముఖ్యవిభవంబు చేకొంటి మోదమలర  
నేడు నేత్రోత్సవం బయ్యె నృపవరేణ్య  
సరసగుణధామ ధృతరాష్ట్ర సార్వభౌమ.

8

తే. వినుము ధృతరాష్ట్ర రాజేంద్ర విమలచరిత  
పాండుపుత్రుల గయునికై భండనమునఁ  
గూల్ప యాదవసేనలఁ గూర్చె శౌరి  
యిద్దిమాన్పంగ శక్యమే యేరికై న.

9

వ. అనిన సురమునికి ధృతరాష్ట్ర ధరారమణుం డి ట్లనియె.

10

క. శ్రీకృష్ణ ధనంజయులకుఁ

బ్రాకటముగ భేదమెట్లు ప్రాక్షంబయ్యెన్

ఈకార్యమెల్లనిజముగ

నాకు నెఱింగింపు విందు నారదమకానీ.

11

వ. అనిన నారదమునీంద్రుం డి ట్లనియె.

12

ఉ. సారసనాభుడల్లి గయుఁ జంపెద నంచుఁ బ్రతిజ్ఞ చేసినన్

భూరిభయాతురుండగుచు భూవర వచ్చిసురేంద్రసూతినిం

జేరి భయంబుఁ బాపి నృపశేఖర కావు మటన్నఁగాచినన్

ధారణిఁగృష్ణజిష్ణులకుఁ దద్దయువైరము గల్గెనేటికిన్. 13

క. కావున మీరు సహాయము

పోవలయు ధనంజయునకు భూరిబలంబుల్

వేవేగగూర్చి పనుపుము

భూవర యనిచెప్పిమాని పుంగవుఁ డరిగెన్.

14

వ. అంత విచిత్రవీర్యాత్మజుం డమ్మునిమాటల కరుదంది

భీష్మాదియోధాగ్రేసరుల వేర్వేఱఁ బిలిపించి యి ట్లనియె.

సీ. సురముని మాటలు చోద్యమై యున్నవి

వింటిరే మీరెల్ల విశదముగను

వనుదేవ సుతునకు వాసవాత్మజునకుఁ

గలహంబు గలిగెను దలఁపనరుదు

అనవుడు ధృతరాష్ట్రుఁ గనుఁగొని మందాకి

నీసుతుఁ డప్పుడు నేర్పుతోడ

నరనాథ మృషగాదు నారదువాక్యంబు

సందియం బేటికి సచ్చరిత్ర

తే. అది నిజంబని యెన్నుమా మదిని భూప  
దైవయత్నంబు దప్పునే ధాతకై నఁ  
గాన మీరు సహాయంబు గాఁ జనఁదగు  
శ్వేతవాహనునకు వేగ భూత లేశ.

16

తే. చిత్రవాహను చేతికిఁ జిక్కియున్న  
యపుడె గంధర్వవరుగెల్చి యాహవమున  
నీకుమారుని విడిపించె నిముసమునను  
వారు నీకును బగవారుగారు సుమ్ము.

17

వ. కావున నర్జునునకు సహాయంబు గావలయునని భీష్మాదులు  
ధృతరాష్ట్రమహీశునకుం జెప్పిన నతండును సమ్మోద  
చిత్తుండై యాపగాతనయాదియోధాగ్రేసరులకు దుర్యో  
ధనాదిపుత్రశతంబునకు నెలవిచ్చిన తదనంతరంబ.

18

సీ. మీసముల్ ప్రేళ్లన మెల్లన దీటుచు  
నయమొప్పు జిటునవ్వు నవ్వి నేడు  
తలఁచిన పనులెల్ల తనుదానె ఫలియించె  
నెదురు నా కెవ్వరు వెదకిచూడఁ  
బాండవేయులు నేను బుఁగంగ నొక్కటై  
యచ్యుతు నణఁగింతు నాహవమున  
గూల్చెదఁ బిమ్మటఁ గుంతితనూజుల  
నటమీఁదఁ గొనియెద నవనియెల్ల

తే. శంక యొక్కింతయును లేక శాశ్వతముగ  
నుర్వి నేలెడ ననిమది నూహచేసి



ద్రోణభీష్మాది యోధుల తోడఁగూడి  
యాసుయోధనుఁడాస్థాన మపుడు వెడలె.

19

వ. మఱియు భీష్మద్రోణకృపాచార్యునియోధాగ్రేసరులును,  
గర్జశకునులును, సహోదరులును, మగధ, మళయాళ,  
బర్బర, కురు, కళింగ, త్రిగర్త, కొంకణ, పెంకట, కోసల,  
కరూళ, శూరనేన, సుధేష్ఠ, సాశ్వ, యవన, యుగంధ  
రాంధ్ర, సారాష్ట్ర, పాండ్య, పుళింద, చోళ, చేది,  
మరాట, మహారాష్ట్ర, గౌ, శాంగ, వంగ, కర్నాట,  
దాశార్ణ, ద్రవిడ, విదర్భ, విచేహ, విరాట, కరహాట,  
చోళబాహ్లిక, బహుదాన, కిరాతక, కేకయా, వంతికా,  
కుంతల, ఘూర్జర, కేరళ, కాంభోజ, గాంధార, కాశ్మీ  
రాదులగు ఛప్పన్న దేశాధీశ్వరులును దోడనడువ కాహళ  
శంఖాదిరవంబులు బిట్టు మ్రాయుచుండ వేదండపురంబు  
వెడలె నంత.

20

సీ. చిలుక తెక్కలచాయ గలిగిన యశ్వముల్

సకలాస్త్రవరవస్త్ర సంఘములును

గంధవాహాశన ఘనపతాకంబును

గల్గినమహనీయ కనకరథము

సారథిదెచ్చిన సరవితోడుత నెక్కి

ప్రథమాద్రిపైనున్న భానుఁ డనఁగఁ

దమ్ములు కోదండ ధారులై వేడుకఁ

దనవెనువెంటను దగిలి రాఁగ

తే. ద్రోణ గాంగేయ ముఖ్యులుఁ దోడనడువ  
సమరవిజయుండు నత్యంత సాహసుండు  
రమణజేరెను ద్వైతవనమునువేగ  
రాజరాజగు ధృతరాష్ట్రరాజసుతుఁడు. 21

క. రారాజు వచ్చెనని దమ  
వారలు విన్నపముసేయ వడిధర్మజుఁడున్  
మారుతియున్ మాద్రేయులుఁ  
గౌరవపతి కెదురుచనిరి గౌరవమలరన్. 22

తే. పాండవాగ్రజు శ్రీపాదపద్మములకు  
వందనముచేసె ధృతరాష్ట్రనందనుండు  
ధర్మతనయుండు రారాజు పేర్నితోడ  
కొఁగిటనుజేర్చె సంతోష కలితుఁ డగుచు. 23

వ. తక్కినపాండవులందఱుఁ దమతమ తారతమ్యంబు లెఱింగి  
వందనాలింగనముల సలిపి రప్పడు. 24

క. సుర నిమ్న గాత్తజునకున్  
గురునకు ధర్మజుఁడుమ్రొక్కి కురుపతితోడన్  
వరసింహాసనములపైఁ  
బరువడిఁ గూర్చుండిరపుడు ప్రమదంబలరన్. 25

వ. గురుకృపాశ్వుత్థామ భీష్మధృతరాష్ట్రానుజులును భీమార్జున  
నకుల సహదేవులును సకలదేశాధీశ్వరులంగూడి వాస్తో  
ష్పతిచందంబున వెలుంగుచుఁ గుంతీకుమారాగ్రణి గాం  
ధారి సుతాగ్రణి కిట్లనియె. 26

- క. ధృతరాష్ట్రః నతనిసతికిని  
సతతము బ్రాహ్మణులకచటి సజ్జనతతికా  
శ్రితులకు బాంధవకోటికి  
నతిశయ సంతోషమేకదా మానధనా ! 27
- క. అని ధర్మతనయుఁ డాడిన  
విని యాదుర్యోధనుండు వినయముతోడన్  
జనపతి మొదలుగ నందఱు  
మనవారికి శుభమె సుష్టు మనుజాధీశా ! 28
- వ. అనిన గాంధారేయునకు శమనతనయుం డి ట్లనియె. 29
- క. ఉన్నార మీవనమున మ  
హోన్నతి నాపదలులేక నురుభుజశక్తిన్  
అన్నా ! యేమనిచెప్పుదు  
వెన్నుఁడు మామీఁదనలిగె విపరీతముగాన్. 30
- చ. అడవులపాలుగాఁజనిరి యచ్చటమాధవుఁ డల్లె వారిపై  
గొడవిదియేల మాకనక గొబ్బునవచ్చితి వీవె యీడకుం  
బుడమిని గల్గుభూపతుల భూరిబలాధ్యుల ద్రోణభీష్ములం  
దడయక వెంటఁబెట్టుకొని తద్దయువేడుక నోసుయోధనా!
- ఉ. ధారణి గోత్రసంభవులు తద్దయుఁ దేజము గల్గియుండినన్  
ఓరువలేక చూచి మది నూరకకుందుచునుందు రెప్పుడున్  
జేరువ నీటిలోఁబడినఁ జేయినొసంగెడి వారికై వడిన్  
ధీరతవచ్చినావు కులదీపకసద్గుణ భూరిభూషణా. 32
- క. బలహీనుల మైనామని  
తలఁపకమది గరుణనూని తద్దయుభీష్టా

దులబలిమితోడఁ గూడియె

కులశేఖర ! వచ్చినావు గురుభుజశక్తిన్.

33

క. ఆపదపుట్టినవేళను

బ్రాపకులై వచ్చువారు బంధువులరయన్  
నీపాటివాఁడు గలఁడా !

యేపట్టున వెదకిఁజూడ నిలలోనెల్లన్.

34

క. అని ధర్మతనయుఁ డాడిన

విని యాదుర్యోధనుండు వినయముతోడన్  
జననాథాగ్రణి ! యాపద

విని యూరకయుండ నేను వెట్టినెచెపుమా.

35

క. మా కొక యాపదపుట్టినఁ

బ్రాకటముగ మీఁదిగాఁగ భావ్యముదలఁపన్  
మీకును మేమటువలెనే

చేకొనివచ్చితిమితోడు క్షితితలనాథా.

36

వ. అని యిట్లు ధర్మజదుర్యోధనులు పలుతెఱంగుల  
లాపంబు లాడుచుండి రంత నక్కడ.

నిష్ఠా  
37

క. జలదనిభాంగుఁడు నీరజ

దళనేత్రుఁడు శ్రీరమణుఁ డుదారుఁడు తపనో

జ్వలతేజుండగు కృష్ణుఁడు

దళములఁగూర్చుకొనివేగ తాఁ దరలుటయున్.

38

తే. పవనవేగంబు చే మించి పరఁగుచున్న

వై బృసుగ్రీవమేఘపుష్పకవలాహ

కము లనెడు ఘోటకంబుల నమరితనరు

జాతరూపరథంబెక్కె జక్రధరుఁడు.

39

తే. రామసాత్యకు లిటునటు రమణరాఁగ  
 సుతులు ప్రద్యుమ్నపుష్కరుల్ సొరిదినడువ  
 సకలశస్త్రాస్త్రములుపూని చక్రధరుఁడు  
 కదలెబలములతోఁగూడి కదనమునకు.

40

కై వారగద్యః:-“జయజయ దేవకీగర్భసుధాబ్ధి సంపూర్ణసుధా  
 కరా! జయజయ యశోదానందరత్నాకరా! జయజయ  
 యదువృష్ణికులసార్వభౌమా! జయజయ ద్వారకాపుర  
 నివాసా! జయజయ బ్రహ్మాండ్రాది సమస్తసురముని  
 పూజిత చరణారవింద! జయజయ కుటిలదై తేయపుట  
 భేద మహీరుహ వైశ్వానరా! జయజయ సమరోర్వీజిత  
 శాత్రవ! జయజయ దేవదేవ! జయభక్తజనకలుషాబ్ధిబడ  
 బానల! జయజయ కలుషసంహారకా! జయజయ సర్వలోక  
 నాయకా! జయజయదానవగర్వాపహరా! జయజయ  
 రుక్మిణీమనఃప్రియ! జయజయ కృపావిధేయా! జయజయ  
 మన్తధోద్భవాధార! జయజయానంత భాస్కరసంకాశా!  
 జయజయ దుష్టనిశాచర మనోభయంకర! జయజయ సకల  
 దిగంతవిశ్రాంత యశోభార! జయజయ రుక్మిణీసత్యభామా  
 మనః కంజాతమిత్ర! జయజయ అఖిలాండకోటి బ్రహ్మాండ  
 నాయకా! జయజయ వేణుగానవినోద! జయజయ రాధా  
 రమణీమనోహర! జయజయ గంధవాహశనవైరిపతాకా!  
 జయజయ గోవర్ధనోద్ధారక! జయజయ గోపికావల్లభా!  
 జయజయ భుజంగరాజశయనా! జయజయ దాక్షాయణీ  
 సన్నతా! జయజయ కపటనాటకసూత్రధారా! జయజయ  
 వసుదేవదేవకీకుమరా! జయావిజయీభవ ! దిగ్విజయీ

భవ!" అని యిట్లు వందిమాగదబృందంబు లుభయపార్శ్వంబుల జయజయనినాదంబులతో బిరుదగద్యపద్యంబులు వక్తాణింప, ముఖ్యాతపత్రంబులు చెలంగ, దిగ్గజంబులు వడవడవణంక, కులాచలంబులు బంతులకై వడినల్లలాడ, నిశాకరాఝింబంబులు గతులుదప్ప, నుడుసమూహంబులు డుల్ల నయ్యవసరంబున మదవారణ బృంహితంబులు, హయహేషారవంబులు, రథనేమిధ్వనులు, ఘనంబులగు భటచరణోద్భూత రేణుపుంజంబులు మిన్నగప్ప ధనుర్బాణాదినాదంబులు దిశలునిండ, భీమాట్టహాసంబులు కురుబలంబుల గుండెలవియఁ బటహభేరీమృదంగశంఖకాహళతూర్యరవంబులు ప్రతిధ్వనులీయ ననికి యదునాయకుండు కురుబలంబులపై నడిచె నప్పుడు ముందఱిమత్తమాతంగంబులు, వానిపిరుందహయంబులు, వానివెనుక రథంబులు నుభయపార్శ్వంబుల వీరభటసమూహంబులు సింహనాదంబులు నేయుచు నడిచిన.

41

తే. గంధగజహయరథభట ఘట్టనముల  
నెగయు ధరణీపరాగంబు నిఖిలదిశల  
భానుబింబంబుఁ గప్పె నంబరముతోడఁ  
గర్దమంబయ్యె మిన్నేరు కలిసియపుడు.

42

వ. తదనంతరంబ పుండరీకాక్షుండును యదువృక్షిభోజాంధకమహావరులు కదనోత్సాహులై మహాయుధంబుల ధరియించి తోడనడువ గజరథారూఢులై నబలభద్రసాత్యకులును ప్రద్యుమ్నాది కుమారవర్గంబు నగణిత

ధైర్య హేమాచలోపమాన వీరభటులునుగొల్వ దైవత  
వనంబునకు వచ్చె నప్పుడు. 43

క. హరి పాంచజన్యమూదిన  
శరధులుఘూర్ణిలై భువనజాలములెల్లం  
దిరగెన్ నభమును ద్రెల్లెన్  
ధరణీధరములువడంకె దారలురాలెన్. 44

ఆ. శమనజొండు పాంచజన్యనాదము విని  
యనికీదరలివచ్చె నచ్యుతుండు  
కదనమునకు లెండు గ్రక్కునమీ రింక  
ననుచుఁజెప్పె గౌరవాధిపునకు. 45

ఆ. అంతకన్నమునుపె యతిబలాధికు లైన  
గురుని భీష్టుఁ గర్ణు గురుసుతులను  
జూచిపలికె ధర్మసూనుండు కృష్ణుండు  
కయ్యమునకువచ్చెఁ గదసి యపుడు. 46

ఆ. ధర్మనందనుండు తమ్ములఁ గనుఁగొని  
కయ్యమునకువచ్చెఁ గంసవైరి  
కయ్యమునకు మీరు గ్రక్కునలెండని  
యనిన యన్నమాట కలరియపుడు. 47

సీ. పాకారియిచ్చిన భాస్వత్కిరీటంబు  
చెలుపుమీరంగ నౌ దలధరించి  
యీశానుఁ డిచ్చిన పాశుపతాస్త్రంబు  
ముదముతోడుతఁ గరముననుగూర్చి  
జ్వలనునిచ్చేఁగొన్న చారుగాండీవంబు  
బాహుదండంబునఁ బరంగజేర్చి

దేవేంద్రుఁ డిచ్చిన దేవదత్తంబును  
హస్తాగ్రతలమున నమరఁజేర్చి

ఆ. మఱియును గపిరాజ మంజులధ్వజమును  
ధవళఘోటకములు దనరగల్గి  
బాణవితతిచేతఁ బరువడి శోభిల్లు  
రథమునెక్కె విబుధరాజ సుతుఁడు.

48

క. హరిచే నాపదనొందక  
దురమున విజయంబుగల్గి దోర్బలశక్తి  
మరలుమని ధౌమ్యుఁ డింద్రజు  
సరగున దీవించె నధిక సత్వాధ్యుం డై.

49

వ. ఆసమయంబున.

50

క. గడగడవడఁకుచుఁ బెదవులు  
దడుపుచు వెలవెల్లబాటి ధరణీస్థలిపైఁ  
బడియున్న గయునిఁ జేకొని  
జడియకుమని వెన్నుజఱచి శక్రజుఁ డంతన్.

51

తే. గయుని తూణీరమునఁజేర్చి కౌతుకమున  
ధైర్యనిర్జరగిరి యనఁ దనరుచుండె  
నార్తజనరక్షణోపాయుఁ డర్జునుండె  
యనుచు వినువీధి నమరులు వినుతిసేయ.

52

క. అప్పుడు పాంచాలునిసుత  
తప్పక యావిజయుఁజూచి ధైర్యమున ననెన్  
గప్పకొనె విష్ణుసైన్యము  
లిప్పుడు నల్లెడలనేల యీనినభంగిన్.

53



క. కొంగునఁగట్టిన రత్నము

ముంగిటఁ జేకొన్నధనము ముదమలరంగఁ  
దంగేటి జిన్ను మనకా

యంగజ జనకుండతండె యరియైవచ్చెన్.

54

సీ. గ్రహగతిచాలక గహనభూములయందుఁ

దిరుగుచునున్నాము దిక్కులేక

కూరలుకూడుగాఁ గుడుచుచునుండఁగా

రారాని యాపద ప్రాప్తమయ్యె

ధార్తరాష్ట్రులచేత దారుణకృతముల్

తప్పెఁగనా యని తలఁచియపుడు

మనపాలివిధియును మన కిట్లు చేసెను

దప్పింపఁ దరమకానె ధాతకై న

తే. దంతిపతివరదునకు గంధర్వునిచ్చి

యమితశుభములనందుమా యమరరాజ

తనయ! నీవెఱుంగని నీతి ధరణిగలదె

యనిన ద్రౌపదిఁ గనుఁగొని యర్జునుండు.

55

సీ. భూరిసేనలతోడఁ బుండరీకాక్షుండు

కదిసిసన్నద్ధుడై కదలివచ్చె

నీవేళగంధర్వు నిచ్చుట యుచితంబె

వెఱచియిచ్చెననరె వీరవరులు

శరణుచొచ్చినవారి శత్రులకిచ్చిన

పాపాత్ముఁజూడరు ప్రాజ్ఞులెచట

వెఱపు నీ కేలొకొ వెన్నునిసేనల

హతముచేసెద భీషణాస్త్రములను

- తే. వట్టిమాట లింకేటికి వదల గయుని  
హారుడు దిక్పతులిచ్చిన వరశరములు  
నాకుఁ గల్గుట యెఱుఁగవే నలిననేత్ర  
జయముచేకొని యిటువత్తు సమ్మదమున. 56
- వ. అని యిట్లు పాంచాలినొడంబఱచి తదనంతరంబున. 57
- క. శమనజ మారుత నందను  
లమరపతిసుతుండు కవలు నతిమోదమునన్  
సమరోన్ముఖులై కదలిరి  
విమలకనక రథములెక్కి వేవేగమునన్. 58
- క. గురుఁడును గురుసుతుఁడును వెసఁ  
గురుపతి ధర్మాత్ముజులును గురువీరులతో  
పరువడిగ నపుడు నడచిరి  
ధరణీశులు తమ్ముఁగూడి తరలినడువఁగన్. 59
- తే. శమనజుఁ డనంత విజయంబు శ్వసనసుతుఁడు  
పాండ్రకము దేవదత్తంబు ఫల్గునుండు  
ఘనసుఘోషంబు మణిపుష్పకంబు కవలు  
చెలఁగి పూరించిరి మురారిసేన గలఁగ. 60
- వ. అప్పుడు చారకుండు దైత్యరింజూచి పాండునందనులు  
ఘోరాటవిం జరియించుచు నిడుమలంబడుచున్నవారు  
వారలకు నీరథగజవాజినికరంబు లెక్కడి వని యడిగినఁ  
బుండరీకాక్షుం డిట్లనియె. గయుని నిమిత్తంబున మనకు  
నర్జునునకుఁ గయ్యంబుగలుగుటెఱింగి నారదమునీంద్రుండు  
వేదండపురంబునకుంజని యీవృత్తాంతంబంతయు ధృత

రాష్ట్రున కెఱింగించి ఫల్గునునకు సహాయంబు గావలయు  
 ననిన దుర్యోధనుండు సంతోషభరితస్వాంతం డగుచు  
 నర్జునునకు సహాయంబుగాఁబోయి కృష్ణాదియాదవుల  
 నిర్జించి కుంతీసుతులం బరిమార్చి రాజ్యంబంతయు నేక  
 చ్ఛత్రంబుగా నేలెడ ననుచుఁ దలంచి ద్రోణాచార్యాది  
 యోధులను సమస్తదేశాధీశ్వరులను గూర్చుకొని కుటిల  
 మానసుండై వచ్చినాఁడు. పాండవు లది తెలియనేరరు, ఈ  
 వచ్చిన మహాయోధులం జెప్పెద నాకర్ణింపుము. 61

సీ. కాంచననిర్మిత కమనీయకలశాంక

ఘనకేతనమువాఁడు కలశజుండు

పంచాస్యలాంగూల భాస్వత్పతాకంబు

వాఁడు ద్రోణాచార్య వరసుతుండు

భర్తగోవుషకాంతి నిర్మలభాసుర

వరతేజుఁ డై నట్టివాఁడు కృపుఁడు

లలితాబ్జసత్ప్రకల్పకపతాకావిహ

రంబువాఁ డెన్న ధర్మతనయుండు

తే. పవనసుతకేతనమువాఁడు ఫల్గునుండు

పరుషవిషధరాంకమువాఁడు కురువిభుండు

తాలకేతుండు భీష్ముండు తలఁపవీరు

భూరియుద్ధవిశారదుల్ వీరవరులు. 62

క. ఈశ్వర వర జనితుండా

యశ్వత్థామనుజయింప హరునకు పశమా !

శాశ్వత సద్గుణుఁడును స

ప్రాశ్వప్రతిమానతేజుఁ డాహవభూమిన్. 63

క. వీరుఁడు ద్రోణసమానుఁడు

భూరివిశారదుఁడు బలుఁడు పురహరునైనన్

బోరఁజయింప సమర్థుఁడు

ధారణిఁ గృపు నెన్నఁదరమె ధాతకునైనన్.

64

తే. సకలశస్త్రాస్త్రనిపుణుండు సాహసుండు

సమరవిజయుండు సత్కులసంభవుండు

అతనితోఁబోర శక్యమే హరునకైనఁ

గౌరవులకెల్లను గురుండు కలశజుండు.

65

ఉ. ఇనజుఁడు దివ్యతేజుఁడు దిగీశురేంద్రులు వచ్చిపోరిరే

ననిమొనగెల్చువీరుఁడు మహారణశూరుఁడు బాహువీర్యుఁ

డా, యినసమతేజుఁడు గువలయేశ సుకీర్తివిశాలుఁ

డెన్నఁగా, ఘనభుజుఁ డీతఁడేవినము కర్ణుఁడు దానగుణ

ప్రపూర్ణుఁడున్.

66

తే. వినుము సంగర శూరుండు వీరవరుఁడు

ఘనగదాయుద్ధకుశలుండు కౌరవేంద్రుఁ

డతనితోఁబోర శక్యమే యవనిపులకు

యోధవరులందు మేటి సుయోధనుండు.

67

తే. సమరవిజయుండు భీముండు సాహసుఁడగు

నతఁడు నెఱియోధవీరుఁడౌ నస్త్రగురుఁడు

సత్యవచనుండు సుజ్ఞానచక్రవర్తి

ప్రళయకాలంపు హరుఁబోలుఁ బ్రథనమునను.

68

వ. అని యిట్లు కృష్ణుండు దారుకునకుం జెప్పి పాంచజన్యంబు

పూరించినఁ బాండవులు తమతమ శంఖంబులొత్తిన సకల

విశలుపగిలె, వార్ధులు ఘూర్ణిలై, నుడుగణంబుకాలె, సర్వ  
మహీమండలిగంపించె, పర్వతంబులల్లాడె, ఆసమయంబున  
నుభయదళంబులు విరసంబులాడుచు వెడబొబ్బలిడుచు  
నార్చుచు అట్టహాసంబు నేయుచు యుద్ధసన్నద్ధులై వడిం  
గవిసి కాల్బలంబుకాల్బలంబుచు, రథంబులురథంబులను,  
తురంగంబులుతురంగంబులను, గజంబులుగజంబులను  
దాకి ద్వంద్వయుద్ధంబు సేయ నప్పుడెగసిన ధరణీపరాగంబు  
తపనబింబంబుఁ గప్పి యన్యోన్యఘాతజనితరక్త సిక్తంబై  
యడంగు నప్పుడు.

69

క. వీరభటులు రాహుత్తులు

వారణముల పైకివచ్చు వరబలవంతుల్

బోరున రథికులరథికులు

ధారణి కంపింప నుభయదళములుఁ బోరెన్.

70

క. ఒక్కొక్క వీరవంతుని

పెక్కండ్రును జుట్టుముట్టి బెట్టుగఁ ధరపై

స్రక్కంగ మొత్తివైవఁగ

నక్కజముగ దొమ్మిజగడ మధికముగాఁగన్.

71

సీ. వెనుకైన శత్రుల దునిమివై చెడివారు

దొలంగక విమతులఁ దునుమువారు

పగతుల శిరములు పగులఁగొట్టెడివారు

మొనసినవైరుల మోదువారు

నిలిచివిరోధుల నిగ్రహించెడివారు

తివిరి యహితులను ద్రెంచువారు

కడఁగిప్రత్యర్థులఁ గలయఁద్రుంచెడివారు  
గదగొని రౌతులఁ గలఁచువాడు

తే. నగుచు యాదవకౌరవు లతిరయమునఁ  
గదిసి యత్యంతముగ్నలై కదనమునను  
ధీరులై పోరి రప్పుడు దిగులులేక  
విస్తయం బంది చూచిరి విబుధవరులు.

72

వ. ఆసమయంబున.

73

ఉ. కురుపతికర్ణుఁడుకౌగ్రుపుడు కుంభభవాత్త భవుండు నుగ్నలై  
మురహారునేనపైఁగదిసి ముప్పిరివోవ శరంబు లేయఁగా  
నురములుగాడిపాఱగను నొయ్యన నిల్వఁగ లేక భీతిచే  
వరుసనుబాటిపోయి యదువల్లభుఁడైనను నిల్చిరండలున్.

వ. అపుడు మురాంతకుండు యదునై న్యంబుల నిలుమని  
నిలువరించి నేనాసమేతుఁడై బలభద్రసాత్యకులతోడ రథం  
బురవడించి కుగునై న్యంబులం జుట్టుకొని.

74

సీ. రథములఖండించి రథికులఁ బరిమార్చి  
సారథులను బట్టి సంహరించి  
గజముల నిర్జించి ఘనహస్తీపులఁగూల్చి  
పెక్కండ్రుయోధుల పీచమణఁచి  
హయముల మడియించి యారౌతులనుగూల్చి  
యెదురొడ్డు భటులను మదమడంచి  
గుంపులుగాఁగూడి తెంపుతోడుతవచ్చు  
కాల్బలంబులను జీకాకుచేయు

తే. శౌరిగని హతశేషులు చాలబెగడి  
కాలునిలువక నురికి యక్కొరవేంద్రు  
కడకుఁజనిఁజూచివారల కరుణచేత  
నాదరణమునఁ గురుపతి యనికి నడచె. 75

క. కురురాజన్యునిఁబాయక  
గురుసుత గాంగేయ కర్ణ కుంభజముఖులున్  
శరబాణాసనధరు లై  
దురమునకుం జనిరి యధికదోర్బలశక్తిన్. 76

ఉ. కౌరవరాజశేఖరుఁడు కంసవిభేదనుఁజూచి యుగ్రుఁడై  
దారుణశస్త్రజాలములఁ దద్దయువక్షము గాడనేసినన్  
సారసనాభుఁ డల్లితనశార్ఙ్గమునందున వాడితూపులన్  
బోరున నొవ్వనేసెఁ గురుభూపతి నాతని నేనలన్నిటిన్. 77

సీ. విబుధ నదీజుండు విపులౌంబకంబులఁ  
గుంభజతనయుండు గురుశరములఁ  
గలశజుండుకెరలి ఘనసాయకంబుల  
శరచాపచయముల శక్తికృపుఁడు  
దినమణిసూనుండు దివ్యబాణంబులఁ  
బెక్కండ్రయోధులు పెనుములుకుల  
భూపాలకశ్రేణి భూరిమార్గణముల  
నిసితౌంబకంబుల నిఖిలభటులు

తే. కృష్ణమీఁదను చెలరేఁగి కినిసియపుడు  
స్వాతిగతుఁ డైనశుక్రుని భాతినస్త్ర

శస్త్రశర్వంబు గురియింప చక్రధరుఁడు  
ముక్కలుగఁజేసె మార్గణపుంజములను.

78

వ. తదనంతరంబ.

79

ఉ. ఘోరశరంబు లేసెవడి గోపకులాగ్రణిమీఁద మెండుగా  
ధీరుఁడు నాగకేతనుఁడు తెంపుగ నంగములందు నేసినన్  
బోరున నెత్తురొల్కఁగను బూవులగుత్తులతోడనొప్పునా  
బూరుగరీతి నొప్పె యదుపుంగవుఁడప్పుడు ధారణీస్థలిన్.

సీ. నాగకేతనుజూచి నలినాక్షుఁ డుగ్రుఁడై  
భూరిమార్గణముచేఁ బూనిపలికెఁ  
బొట్టక్రొవ్వుననీవె పోరికినే తెంచి  
కలపఁజూచెదునన్నుఁ జెలఁగియిపుడు  
యొనరఁబట్టినయంత యులికిచచ్చెదవీవు  
నీపౌరుషంబెంత నేఁడుచూడ  
సిగ్గిలలేదు నీపగ్గెవల్వదుడుంగు  
వదలకున్నను నేఁడు ప్రథనభూమి

తే. యీశరంబున ద్రుంతును నీశరంబు  
ననిన భృతరాష్ట్రతనయుండు నాగ్రహమునఁ  
బ్రళయకాలార్కబింబంబుపగిదినుండి  
కనులనిప్పులురాలంగ ననియె నపుడు.

81

క. భూపతివి గావు మాతో  
గోపాలక పోరనీవు గురుశరముల నీ  
యేషణఁగించెద నన విని  
శ్రీపతి యయ్యదనకోప చిత్తుం డగుచున్.

82



క. కడువేగంబునఁ గృష్ణుఁడు

దడయక కురుపతినిరథము తత్సారథిని

బడనేసె ఘోరశరములఁ

బుడమిన్ విందానువింద భూపతు లంతన్.

83

క. రారాజు తమ్ములునువడి

ధారణి గంపింపవచ్చి వైత్యధ్వంసి

భూరిశరంబులఁ గప్పిన

నారాయణుఁ డపుడువాని నలినలిచేసెన్.

84

తే. మఱియు వారల రథముల హరులకరుల

సారథులఁ గేతనంబుల సమరభూమి

గడఁగి పడవేసె నప్పుఁ డాకంసహరుఁడు

విశిఖముల నిర్జరావళుల్ వినుతినేయ.

85

ఉ. సారసబాంధవాత్మజుఁడు సాత్యకిగాత్రమునందు మెండుగా

ఘోరమహాస్త్రజాలములఁ గొంకక నేసిన నాతఁ డుగ్రుడై

వారిజమిత్రడింభకుని వక్షమువాడిశిలీముఖంబులన్

బోరుననెత్తురుల్ గురియ భూస్థలివ్రాలఁగ నేసె ధీరుడై .86

క. తెలివొంది మిత్రసూనుఁడు

చలమున సాత్యకినిదాఁక జడియక నతఁడా

జలజాపు పుత్రు వక్షము

బలుసాయకములనువ్రచ్చె బాహుశక్తిన్.

87

తే. తరిమి సాత్యకిచేతి యస్త్రములువిల్లు

దునియలుగ నేసె ఘనమైన తూపుచేత .

నతఁడు వేఱొకవిల్లంది యర్కసుతుని  
భీషణశరంబులను నేసె బిట్టుగాను. 88

వ. ఇవ్వింధబున నాయుర్వరు నుభయనేనలంగల దండిమగ  
లును నధిక సంరంభంబున సిద్ధచారణగంధర్వాదులు  
చూచి పొగడుచుండఁ బోరు సమయంబున. 98

క. దనుజారి శార్ఙ్గమెక్కిడి  
ఘనశరసంఘములమిగులఁ గడుఁగోపముతో  
వినువీధిసురలు పొగడఁగ  
నినతనయునిగూల్చెనప్పు డిలబలశక్తిన్. 90

క. నందకుమాగుని బలముల  
నందుంగాత్రంబులందు నతిరోషముతో  
మందాకినీతనూజుఁడు  
చిందరలై పోవ నేసె శితభల్లములన్. 91

తే. ఆపగాసూనుఁడు నిశాచరారియురము  
శరవితతినేయ రుధిరంబు సందడింప  
నతఁడు మోదుగు పూచిన యందమునను  
చూడఁగానొప్పె నిర్జరుల్ చోద్యమంద. 92

క. హరికోపంబున శంతన  
ధరణీరమణాంగభవునిఁ దత్సారధినిన్  
దురగము వరరథమునువెస  
శరశతమునఁబడఁగ నేసె సంగరభూమిన్. 93

ఉ. శరగురుసూనుఁ డచ్యుతుని సారధినిన్ జతురాంబకంబు  
లన్, అరదము పంచబాణముల నశ్వములన్ బదియాలు

తూపులన్, ఇరువదియమ్ములన్ ద్విజకు లేశపతాకము వేయ  
నన్నిటిన్, బొరిఁబొడిచేసె మాధవుఁడు భూరిమహాగ్ర  
శిలీముఖంబులన్. 94

ఆ. ద్రోణసుతుఁడుకెరలి దొడ్డనారసముల  
వెంటనేయగల్పె వెన్నునురము  
దానికలిగిమిగుల దారుణాకృతితోడ  
ద్రాణిమీఁదఁగడఁగి దానవారి. 95

క. అరదంబు దునిమిసారథి  
బరిమార్చియు హరులగుల్చి బలుకేతనమున్  
విటేచి తనమీఁదఁ గవిసిన  
కురుబలములఁ గీటణంచి గురుసుతుఁడరిమెన్. 96

క. విరథుఁడయి ద్రోణపుత్రుఁడు  
మఱియొకరథ మెక్కినిశిత మార్గణములచే  
హరి బలరాముని సాత్యకి  
నురములు భేదింపనేసె నురుభుజశక్తిన్. 97

క. గురుసుతుఁ డేసిన సునిశిత  
శరజాలము లెక్కఁగొనక సమరావనిలో  
హరి గురుసుతు నొకశరమున  
సరథముతోఁ దొలఁగనేసె సక్రోధుం డై. 98

తే రథముపోయిన వేటొక్క రథమునెక్కి  
గురుకుమారకుఁ డుగ్రుఁడైఁ గోపవీరు  
తురగరథకేతనంబుల నురుశరముల  
చేతఁ గప్పిననుగ్రుఁ డై శ్రీధరుండు. 99

- క. ఆశోరముల నన్నిటివే  
యాశుగపంచకముచేత నతిరోషముచే  
గేశవుడుం దుత్తునియలు  
చేసితటిమె గురుకుమారు సేనలనెల్లన్. 100
- వ. తదనంతరంబ. 101
- క. గురు కృపు లశ్వత్థామ య  
మరరాజతనూభవుండు మారుతసుతుఁడున్  
గరవాలాద్యాయుధములఁ  
గరములఁ గీలించియపుడు కదిసిరి హరిపై. 102
- క. సారథి నైదుశరంబుల  
నాటుమహోగ్రాస్త్రములను హయములశిరముల్  
భూరిశరంబుల హరిపై  
ధీరతనాచార్యుఁడేసె దివిజులు మౌగడన్. 103
- వ. మఱియు ధనురాచార్యుండును దత్సుతుండును భీమార్జును  
లును జలంబున బలభద్రసాత్యకుల యదుబలంబుల తురం  
గంబుల గప్పకొని ఒక్కొక్కనిమీన నెడలేక బలుబాణం  
బుల నించిన భయభ్రాంతు లయి చిత్రపటంబులచందంబునఁ  
జేష్ఠులు దక్కియున్న సమయంబున. 104
- ఆ. ద్రోణుమేననొక్క దొడ్డనారసమును  
సాయక త్రయమున స్వందనంబు  
తురగములనుసూతు శిరమును బడనేసె  
బాణపంచకమున దానవారి. 105

తే. శస్త్రగురుఁడు మహాగ్రుఁడై శౌరిమీఁద  
 నస్త్రవర్షంబు గురియింప నచ్యుతుండు  
 వానినన్నిఁటి ఖండించి వసుధపై ని  
 మూర్ఛనొందఁగఁజేసెను మురహారుండు.

106

వ. అప్పుడు.

107

క. హరిఁజూచి భీమనేనుఁడు  
 కరమున గదఁ బూనివచ్చి ఘనరౌద్రమునన్  
 మురహారు తేరును శరమును  
 ధరపైఁ దుత్తుమురుజేసె దర్పంబలరన్.

108

తే. రథవిహీనుఁడై వేటొక రథమునెక్కి  
 రాక్షసారాతి కీచకారాతిఁజూచి  
 యుగ్రకోపియై శక్తిచే సురమునాట  
 నేయస్రక్కశయుండె నవ్వాయుజుండు.

109

వ. ఇట్లు కదలకయున్న వృకోదరుం జూచి హరి యిట్లనియె.

క. తిండికి మిక్కిలి ఘనుడవు  
 భండనమున గొరవుగావు బ్రాహ్మణయిండ్లన్  
 బండెడు కూడెత్తుక తిని  
 కండలుపెంచుకొని బ్రతుకు కదలుముభీమా!

111

క. మండలనాథులయిండ్లన్  
 వండుచు నీవుండకిప్పుడు వరయోధువలెన్  
 దండిమెఱసి వచ్చితి వీ  
 భండనమిది యేలనీకుఁ బావనిచెపుమా!

112

క. అని యిట్లు కృష్ణుఁ డాడిన  
 విని యాపవనాత్మజుండు వెన్నునితోడం  
 యనలములో ఘృత మిడుగతి  
 మనమెఱియగ మండిపలికె మాధవుతోడన్. 113

క. నాపిడికిటిపోటున నీ  
 యేవణఁగించెదను నిల్పు మీశుండు నీకున్  
 బ్రాపకుండయి యిటవచ్చిన  
 గోపాలక పోవనియ్య గురుభుజశక్తిన్. 114

వ. అని వృకోదరుండు దందహ్యమానమానసుండై ప్రళయ  
 కాలాగ్ని రుద్రునివోలె మండిపడుచు నిక్షిప్తగదాధరుం  
 డగుచుఁ గమలాక్షురథంబు మీఁదికిం లంఘించి యాతని  
 వక్షంబు బెట్టుగఁ దనముష్టిచేఁ బొడువ దానికిం జలింపక  
 మాధవుండు భీమునియురంబుం బెడిదంబగుశక్తిచేవేయ  
 నతఁడు భిన్నవత్సుండై స్రుక్కి నిలువనోడి రథంబు డిగ్గి  
 పోపం గాళులాడకయున్న సమయంబున రామసాత్యకులు  
 సింహనాదంబులు నేయుచు వచ్చి భీమసేనునిపైఁ గవిసి  
 నిశితశరంబులఁ బ్రయోగింప వానినన్నిఁటి నొక మహోగ్ర  
 భల్లంబునం దునిమి సాత్యకి శిరంబుఁ దన గదచే మోఁదిన  
 నతండు మూర్ఛితుండై భూమిపై వ్రాలె నంత నచ్యుతా  
 గ్రజుండు భీముని శిరంబుఁబట్టి పెనంగిన బవనతనయుండు  
 వడిం దప్పించుకొని నీలాంబరు నురంబునడచి యావలం  
 జని యాదవులం బట్టుకొన్న బెబ్బులింగని పోవు తేల్లవలె  
 యాదవులు మాధవు మరుగుఁజొచ్చిరి. అప్పుడు కృపా

శ్వత్థామార్జునులును భీమునకుఁ దోడ్చై చండకాండ  
జాలంబులు మాధవరామసాత్యకులమీదఁ బ్రయోగించి  
యాదవభటుల నొక్కొక్కని మేన నిండ్లారుగా వాడి  
శరంబుల నించి రథికులంద్రుంచి రథంబుల విఱచి, యేచి  
నడచిన పుండరీకాక్షుండు ప్రళయకాలానలోపమానుం  
డగుచు.

115

తే. గురుని నాలుగుశరములఁ గూలనేసె  
గృపునిపంచశరంబులఁ గీటుణంచె  
గురుతనూజుని నొక్కటఁ గూలనేసె  
సరసిజాక్షుండు భీషణ సాహసమున.

116

ఆ గాడ్పుకొడుకుకెరలి కామపాలునితేరు  
విఱచి సూతుమోఁది వీతితతులఁ  
దోలి, వానిశరము తునియలుగాఁజేసి  
గదను బొడిచె హరిని ముదముతోడ.

117

క. రాముఁడు పటురోషంబున  
భీముని వక్షంబుదాకి బెట్టుగ గదచేఁ  
దామసమందఁగవేసిన  
నామారుత సుతుఁడుదెలిసి యతిమత్సరుఁ డై.

118

సీ. కోపించి గోత్రంబుఁ గొనివచ్చి భీముండు  
హరిపైనవేసిన హలధరుండు  
వజ్రబాణముచేత వ్రయ్యలుగానేయ  
బహురోషయుక్తుఁ డై పవనసుతుఁడు

భూజముల్ వెకలించి రాజులపై వేయ  
శితశస్త్రములద్రుంచె సీరపాణి  
గంధవాహసుతుండు ఘనశక్తివై చిన  
ముత్తునియలుచేసె ముసలికెరలి

తే. మఱియు నీరీతి నిద్దఱు మచ్చరించి  
యిలకు లంఘించి మిక్కిలి యేపుమించి  
గజముగజమును దాఁకెడి కరణిదోఁప  
భూరిసాహసములతోడఁ బోరిరపుడు.

119

వ. ఆ సమయంబున.

120

క. మనమున మారుత సూనుఁడు  
తనసుతుమదిలోనఁ దలఁపఁ దద్దయువేడ్కన్  
దనుజభటానీకముతోఁ  
జను దెంచె ఘటోత్కచుండు జనకునికడకున్.

121

వ. వచ్చి పాండుతనూజులకు నమస్కరించి ముకుళితకరకమ  
లుండై యేనిమిత్తంబున నన్నుం దలఁచితిరి నేఁజేయవలయు  
కార్యంబేమని యడిగిన ధర్మజుండు కృష్ణార్జునులకు  
గయునివలనఁ గలిగిన కలహంబు తెఱంగంతయు నెఱిం  
గించి నీవు బలంబులతోడఁ బుండరీకాక్షుని సేనల సంగరం  
బునం జయించి రమ్మనిన నొడంబడి రణోన్ముఖుండై తన  
బలంబులం గూర్చుకొని వెక్కుమాయలచేత యదువృష్టి  
భోజాంధక ప్రముఖయోధులం దలఁపడి తద్దళంబుల విద  
ళించుచు గంధసింధుర హయములఁ గూల్చుచు బెట్టుగాఁ  
బోరాడఁ దొడంగె.

122



సీ. గాఢాంధకారంబు కల్పించెనప్పుడు  
 మెండుగా దిశలెల్ల నిండుకొనఁగ  
 శైలముల్ పెకలించి చలమునవై నేసి  
 యంబుదంబులరీతి నార్చుమిగులఁ  
 బిడుగులచందాన ఘెళఘెళ మ్రోయుచు  
 బ్రహ్మాండభాండముల్ పగిలిపోవ  
 వెన్నునిసేనల వెన్నంటి బెట్టుగా  
 నందఱఁ గూల్చెనా యలఘుబలుఁడు

ఆ. గొల్లవానికేలకో గద కయ్యంబు  
 చల్ల పాలు నెయ్యి చాలనమ్మి  
 ఆలకదుపునేలి యార్జించు ధనమెల్లఁ  
 బార్థివులకు నిచ్చి బ్రతుకవలయు.

123

వ. అనిన నిర్జర వైరింజూచి మురసంహరుండు తన దివ్యా  
 స్త్రంబుల వింటం బూనినప్పుడే ఖండించి యా దనుజా  
 ధీశుండు మహీజంబొండు మాధవువైవై వ దాని భూమివై  
 బాణంబుల దొర్ల నేసి మాధవుండు చర్పంబున మించిన. 127

ఉ. కోపమునఁ ఘటొక్కచుఁడు కోయనియార్చి మహీధరం  
 బునా, గోపకుమారు మీఁదఁబడఁ గొబ్బునవైచిన దాని  
 నప్పుడే, శ్రీపతివజ్రబాణమున శీఘ్రమె ద్రుపఁగనంతదాన  
 వుం, డేపున సాలవృక్షమున నేసెను మాధవురొమ్ము నొ  
 వ్వఁగన్.

124

ఉ. ఏసిన నప్పుడచ్యుతుఁ డహీనరుషఁ దనుజేశుపాదమున్  
 వాసిదొలంగ భూస్థలిని వ్రాలఁగనేసె శిలీముఖంబులన్

రోసిసురారియాహరిని రొప్పుచువచ్చి యురంబుదాకినన్  
గేశవుడుద్ధతిన్ గనలి కీచకవై రితనూజుఁ దన్నినన్. 125

చ. దనుజుఁడు రాక్షసాంతకుని దర్పమణంచెద నంచునుగ్రుఁడై  
కనుఁగవనిప్పుకల్ గురియఁ గాఁదగనచ్యుతు చాకిధీరతన్  
దునియలుచేసిస్యందనముఁ దోలెనుసారథి ఘోటకంబులన్  
వనరుహపత్రలోచనుఁ డవారితచండమహాగ్రకోపియై. 126

మ. కరముల్ మస్తకముల్ ముఖంబుగళమున్ గర్జంబులున్నా  
సలున్, జరణంబుల్ వదనాళిఁబెన్నురములున్ జానుల్  
భుజాపీఠికల్, మురసంహారుఁడు నజ్జనజ్జగగదన్ మోఁదెన్  
మహాక్రోధియై, సఱచెన్ రాక్షసమూకనల్లడలకున్ బ్రాణాళి  
పై నాశచేన్. 127

వ. అప్పుడు హరింజూచి సమీరసూనపుత్రుం డుగ్రాకారుండై  
యిట్లనియె. 128

శా పోనీయన్ యదునాథయింకవినుమా పోకార్తునీనేనలన్  
సూనాస్త్రారి సహాయుఁ డైన ననిలో శూలంబుచే నిప్పుడే  
ప్రాణంబుల్ వెసఁబుచ్చుకున్నమాటి నేరక్షశ్చమూభర్తనే  
రా నాబాహుబలంబు చూడుమనిఘోరాకారుండై యా  
ర్పుచున్. 129

క. హరిపై శూలమునేసిన  
మురసంహారుండుదాని ముత్తునియలుగా  
నురుశరయుగ్మముచేతను  
బరువడిఖండించెవైచి బాహుశక్తిన్. 130

వ. అప్పుడు. 131

తే. అట్టహాసంబు లొగిచేసి యవనివణక  
ఘోరబాణంబు వింటను గూర్చినిల్చి  
రాక్షసేంద్రుండు ఘనపరాక్రమముతోడఁ  
బద్ధులొచను వీక్షించి పలికె నపుడు.

132

సీ. పోనీయ నిన్ను సంభోరాశిఁజొచ్చిన  
మేదినీధరములో మెలఁగనియ్య  
నవనీతలముక్తింద నణఁగియుండఁగనీయఁ  
బురుషసింహుండవైన బోవనియ్య  
గుఱుచబుద్ధులు పూనఁగొనసాగఁగానియ్య  
బాపడ నే నన్న బ్రదుకనియ్య  
నడవులకరిగెద నన్నను బోనియ్యఁ  
దీర్థయాత్రలకై నఁ దిరుగనియ్య

తే. ఘనప్రబుద్ధుండ నన్ననుఁ గదలనీయఁ  
గలికితనమున వచ్చిన గర్వమణఁతు  
నాకు సరివాడవే నీవు నరుండవెన్న  
రాక్షసులతోడి పోరేలరా? మురారి!

133

క. నరుండవు నీవౌదువు గద  
నరులను భక్షించువారు నావారుగదా!  
యెఱుఁగక యూరకపోరెను  
జరగుఫలంబేమిసీకు సంగరమేలా?

134

వ. అని యివ్విధంబునం బలుకుచు నానరాంతకుం డత్యున్నత  
మహీధరంబులు నానరాంతకు పైనేయ నతండు వాని  
నన్నింటినిఁ దునుకలుగావింప నిలింపవైరి యచ్చటి భూరు

హంబులెల్ల సమసినంజూచి గిరులు పెకలించి యగ్గిరిధరుపై  
వై వ మురహారుండు వజ్రబాణంబున వానినెల్ల పొడిచేసిన  
నరభోజనుండు శరచాపధరుం డై యి ట్లనియె. 135.

సీ. జంభారి చేనున్న దంభోళికన్నను  
నాయస్త్ర మెక్కుడు నలిననాభ  
పార్వతీరమణుని భాలాగ్ని కంటెను  
నధికంబు నాబాణ మంబుజాక్ష  
కాలాంతకునిచేతి కాలదండముకన్న  
ఘనము నాకాండంబు కమలనయన  
పరమేష్ఠి చేనుండు బ్రహ్మాస్త్రమునకన్న  
నాశరమెక్కుడు నాగశయన

తే. అనుచుఁ గోపించి దైత్యుఁడా హరియురంబు  
నొవ్వనేసిన దివిజారి యొడలినిండ  
వాడితూపుల నిగుడింప వాడుగినిసి  
చాపమున సాయకమునుంచి శౌరి జూచి. 136.

సీ. సురలఁజూచినరీతిఁ జూడకు రాక్షసే  
శ్వరులము వికచాబ్జసత్ర నేత్ర!  
దావానలములోన తలఁకొని శలభంబు  
వడెడుకై వడి నీవు వచ్చితిప్పు  
డీబాణవహ్ని చే నిలమిఁద నినుఁగూల్తు  
గర్వంబు నీకేల కడకుఁదొలఁగు  
చలపట్టి నిలిచిన శరములఁ బడవై తు  
నాతతశక్తి నేఁ డవనిలోన

తే. అనుచుఁ గ్రూరశరంజేయ నచ్యుతుండు  
దాని నవలీల నణఁగించి దారుణాంబ  
కమునుపై నేసి వేగమ కంసవైరి  
యపుడు పడవై చె నాతని నవనిమిఁద. 137

క. ఘోరాకారుఁడు హ్రూరుఁడు  
మారుతిసూనుండు భూమి మడిసినయపుడే  
ధారణి గిరు లహిఁకూర్తము  
వారణములునెల్ల వణఁకె వరభారమునన్. 138

తే. కవలు ప్రద్యుమ్నపుష్కరుల్ కదిసియపుడు  
చండచాపావళులతోడ దండిమెఱసి  
యవని గంపింపఁబోరిరి యద్రియద్రి  
తాఁకుగతి వెన్నదీయక ధైర్యమూని. 139

క. ఘనరోషంబున మాద్రీ  
తనయులు చటులాంబకములు తళతళమెఱయన్  
వనజాక్ష సుతుల నేసిరి  
చనుమొనలును గాడిపఱచి జగతింగ్రచ్చెన్. 140

వ. ఆ సమయంబున. 141

సీ. ప్రద్యుమ్నపుష్కరుల్ బహురోషయుక్తులై  
బాణాసనంబుల బాణతతులఁ  
జేర్చి కవలమిఁదఁ జెలరేఁగివైచిన  
వారును నవియొక్క వరశరమున  
తునుకలుగాఁజేసి దోర్బలశక్తిచే  
నలినాయతాక్షు తనయులమిఁద

నిశితాంబకంబులు నిండాఁగఁగా వై వ  
నవియెల్ల నణఁచిరి యాక్షణంబె

తే. మఱియు రథముల దిగివచ్చి మచ్చరమునఁ  
గదిసితనువులు శిరములు గదలనడఁచి  
హరిసుతులు నేలఁబడనీడ్చి రణఁచిపట్టి  
రోష్ణుపై నెక్కి శరముల గ్రుమ్మిరపుడు.

142.

క. తాలాంకుఁడు శ్రీపతియును  
బాలురకడ్డంబువచ్చి వడివడి మాద్రీ  
బాలుర శరముల ముంచిన  
నాలో బలరామునేసి రతిదర్పితు లై.

143.

వ. అంత.

144

తే. ప్రళయకాలాంతకునిరీతిఁ బరిధవిల్లి  
యచ్యుతాగ్రజుఁడల్లియా యస్త్రతతుల  
దునియలుగ నేసె ఘనమైన తూపుచేత  
మాద్రీతనయులపైఁబడి మచ్చరమున.

145.

క. కరికరి హరిహరి గిరిగిరి  
పారిఁబారి పోరాడురీతి భుజబలశక్తిం  
దఱచుగ రాముఁడు మాద్రీ  
వరతనయులుఁ బోరఁజూచి వాయుజుఁడలుకన్.

146

క. చిచ్చునకు గాలితోడై  
నచ్చినగతి ధనువుఁబూని పటుతరశక్తిం  
మచ్చరమెదఁ బెనఁగొన వి  
వ్వచ్చుని యగ్రజుఁడువచ్చె వసుమతివణకన్.

147

నీ. కాలాంతమనిరీతిఁ గరమర్ధిఁ బెంపొంది  
 మారుతతనయుఁడు మచ్చరించి  
 కామపాలునిమీఁద గదిసిఘోటకముల  
 సారథిశిరమును సమయఁజేయ  
 రోహిణీతనయుండు రోషంబు రెట్టింప  
 గంధవాహత్యజు గదలనీక  
 హలమునస్యందన హయములఁ బరిమార్ప  
 విరథులై యిర్వురు ధరణిమీఁద

తే. నిలిచిక్షాత్రంబు లుప్పొంగ జలముఁబెంచి  
 గట్టుగట్టును దాఁకెడు కరణిదోష  
 భూరుహంబులపెకలించి మోదిమోది  
 యలఘుబలుడెంచి బాహువు లప్పలించి.

148

చ. పటుతరరోషజాలమునఁ బావనికాలుని వీలనుగ్రుఁడై  
 చటులగదాధరుండగుచుఁ జక్రధరాగ్రజుదాటియావలం  
 దటుకుననేగియుద్ధవిడి దానవభంజను సేనలన్నియున్  
 ఇటునటుఁబోవనీకగద నేపణఁగించెను ధీరచిత్తుఁడై.

149

వ. అప్పుడు.

150

క. గజములు మృగపతిఁ గనుఁగొని  
 యజములు వృకరాజుఁగాంచి యవరినరీతిం  
 బ్రజభీమసేనుఁ గనుఁగొని  
 నిజపురిమార్గంబుఁబట్టె నిలువక భీతిన్.

151

క. పోనీక భీమసేనుఁడు  
 దానవరిపుబలమునెల్ల దారుణలీలన్

- మానక పోరగ వెసఁ బవ  
మానతనూభవునిగాంచి మల్లడిగొనుచున్. 152
- తే. పీని ననిగెల్వఁగా లేఁడు వెన్నుఁడైనఁ  
జేరిచెనకంగ వెఱచును జిష్టువైనఁ  
జూడనోపఁడు తలయెత్తి శూలియైన  
నెందుఁబోయినఁ బోనీయఁ డింకమనల. 153
- వ. అనుచు భీమసేనుఁగాంచి. 154
- క. ప్రాణంబులతోడ జగ  
త్ప్రాణకుమారక! మహానుభావస్తుత గీ  
ర్వాణ దయాపర భీరు  
త్రాణపరాయణుఁడమమ్ముఁ దగఁబ్రోవు మిలన్. 155
- వ. ఇవ్విధంబున యాదవవీరులు వృకోదరుగదాఘాతంబు  
నకు నిలువనోపక భయభ్రాంతులై మెఱలిడుచున్న సమ  
యంబున బలభద్రుండు వారలభయంబు నివారించి. 156
- క. బలిమి బలరాముఁ డప్పుడు  
చలమున పవనాత్మజన్తు చావఁగ ననిలో  
హలమునఁ దలపై మోఁదిన  
గళవళపడి మూర్ఛనొంది గ్రక్కునమరలన్. 157
- ఆ. తెలిసి యంతలోనె చలము దీపింపంగఁ  
గామపాలునిమెడ కదిసిపట్టి  
పెనఁగ గంధవాహ తనయునిఁ గనుఁగొని  
రోహిణీసుతుండు రోషమునను. 158
- క. గాలిసుతుని తలపగులఁగఁ  
దొలాంకుఁడు ముష్టిఁబొడువ దానవుడలుకం



గాలునిగతి నాభీముఁడు

నేలంబడఁ ద్రొబ్బెనతని నెమ్ములు విటుగన్. 159.

వ. ఇట్లు మహాబలపరాక్రము లై నకృష్ణార్జునాగ్రజులు దంద  
హ్యమానమానసులై యరుణాయమాననేత్రాంచలు లై  
హూంకరించుచు నొడు గఱచుచు మేనులు పెంచి యట్ట  
హాసంబులు సేయుచు భూనభోంత రాళంబులు నిండ శేష  
దిగ్గజకూర్తంబులు చలింప నభంబు పై భూతంబులు  
గంపింప నిరువురుం గవిసి సారెసారెకుం బెనంగి మేరు  
మందరభూధరంబులు వడిందాఁకుచందంబున నన్యోన్య  
జయకాంక్షలచే కరంబులు కరంబుల పాదంబులు పాదం  
బులఁ బెనుచుకొనుచు ముష్టి ఘట్టనలు సేయుచు ధరణీ  
పరాగంబులు నెగయంబడుచు లేచుచు పట్టినపట్టువదలక  
గజకచ్ఛపంబుల విధంబున పోరు సమయంబున. 160.

ఉ. ధీరుఁడు సాహసుండు బలదేవుఁడు భీముఁడుఁ బోరజూచి  
యా, వారిజపత్రలోచనుఁ డవారితదుర్ఖుట భీమకోపియై  
ఘోరశరవ్రజంబునను గూలఁగనేసె సమీరసూనునిన్  
భూరిబలాధ్యులంగవల భూమినిగూలఁగనేసెనాటిటన్. 161

వ. ఆక్షణంబున హతశేషులు వేగ చని యర్జున కిట్లనిరి. 162

సీ. రారాజుచచ్చె సురనదీసుతుండీలై

ద్రోణుండు గడఁచె గర్జుండుగూలె

బెద్దనిద్దురవోయె భీష్ముండు భీముండు

నకులదుశ్శాసనుల్ నాశమైరి

కలశజసూనుండు కాలంబుచేసెను

గృపసహదేవులు కెడసిరనిని

సకలరాజశ్రేణి సమసెను బోరిలో

మారుతపుత్రుని మదమణంగె

తే. గజహయావళులెల్లను గంతుకొనియె

సర్వరథభటవర్దంబు సమసిపోయె

నేమిచెప్పుదు మేమింక నింద్రతనయ!

యంబుజోదరు తీవ్రబాణాన్ని చేత.

163

వ. అని చారులువిన్నవించిన విజయుఁ డత్యంతకోపోద్దీపితుం

డై కృష్ణునిపైఁ గవినెనప్పుడు.

164

మ. బలభద్రాచ్యుత సాత్యకుల్కాదలుగా బాహుబలాటోపులై

బలభిత్సూనునిఁ జుట్టుముట్టుకొనిబల్ బాణంబులకై చినక

జలనంబందక వానినెల్లఁదునిమెం జండాంశుకాండంబులం

బలుయోధావళి గర్వముగఁగడ పెనప్పార్థుండు సక్రోధుఁడై.

వ. ఇవ్విధంబున నర్జునుండు ప్రయోగించిన బాణానలజ్వాల

లకుఁ దాళలేక యదువృష్టిభోజాంధక రామ సాత్యకి

యోధవరులు దండహ్యమానమానసు లై కాలదండ

ధరాకారులై సకలాయుధంబుల ధరించి సింహనాదంబు

లెసంగం గవినెన విజయుండు హిమాచలంబుచందంబున

నిలిచినం జూచి విజృంభించి వజ్రనిభంబులగు నిశితబాణా

స్త్రంబులం గప్పిన నప్పాండురాజతనయుం డనర్గళప్రవా

హంబులైన శరంబుల నన్నింటి నొక్కొక్క ఘోరనిశితా

స్త్రంబునఁ దుత్తునియలుగాఁజేసి యదుబలంబునఁ బ్రలం

బాదిసాత్యకులమీఁద నగణితదివ్యాస్త్రంబు లేసిన వార

లత్యంతభయభ్రాంతు లై నిలిచి రప్పుడు.

166

గయో—రి

క. విచ్చలవిడి నిలిచిరి వి

వ్వచ్చునిశరజాలములకు వణకుచు నిలవై

విచ్చి వెస యదుబలంబులు

చెచ్చెఱఁ బాఱంగఁజూచి చిడిముడిపడుచున్.

167

క. పదపడి కృష్ణాగ్రజుఁడు

న్నదుండై వెసవచ్చి ప్రథన మహిలో నిను నీ

గదచేఁ గూల్చెద నర్జున

కదలక నిలు మనుచునలుక గదవడివై చెన్.

168

సీ. పావకజ్వాలలఁ బరువడినేతెంచు

గదఁజూచి కోపియై కవ్వడియట

సునిశితాస్త్రంబులఁ దునియలుగా నేసె

బహురోషయుక్తుఁడై ఫల్గునుండు

కామపాలుని తేరు ఖండించి క్రోధియై

వరశరములచేత వసుధవైచి

సారథిఁబరిమార్చి చతురంబకంబులఁ

బడనేసె తూపున సిడముఁబుడమి

తే. తక్కినటువంటి సేనల దారుణాస్త్ర

తతులఁజెండాడి యుద్ధతి దర్పమెసఁగఁ

బ్రళయకాలాంతకునిరీతిఁ బరిధవిల్లి

యున్నయింద్రాత్మజునిజూచి వెన్నుఁడలిగి.

169

తే. సవ్యసాచిని సూతుని సాయకమున

నొవ్వనేసిన నుగ్రుండై కవ్వడియును

విష్ణునిరథంబు విరుగఁగ విశిఖతతుల

నేయ హరి వాని నణఁగించె సాయకమున.

170

వ. ఇత్యైఱంగున నా యిరువురు నెక్కువతక్కువలు లేక  
పోరుచున్నం గాంచి సిద్ధచారణగంధర్వాదులు తమలో  
తా మిట్లనిరి. 171

ఉ. ఏమనిచెప్పవచ్చుభళి యీహరిపార్థులబాహువీర్యముల్  
రామునిసాటివత్తురు శరస్థితివిద్యకు వీరిధైర్యముల్  
హేమమహీధరంబునకు నెక్కువ వీరలతోడ మార్కొనం  
సోమధరుండు వాసవుఁడు సూర్యకులోద్భవుఁడై నశక్తుఁడే?

క. వనములఁ గాల్చెడు శుచినే  
యనువునఁజల్లార్పవచ్చు నతిభీమంబౌ  
ఘనవాహసుతుని గృష్ణుని  
ఘనకోపము మాన్పవశమె కరివరదునకున్. 173

వ. అని తలంచుచున్న యవసరంబునఁ గృష్ణుండు జిష్ణుంగదియ  
నతండు. 174

తే. సూతు తీవ్రశరంబున స్రుక్కనేసి  
గదిసియస్త్రము లేడింట గర్వమణచి  
శిరముద్రుంచెను రయమున ధరణిఁబడఁగ  
జలముఁబెంచి మహాన్నతి శక్త సుతుఁడు. 175

వ. తదనంతరంబ. 176

తే. పరమపురుషుండు క్రోధియై పార్థమీఁద  
బాణవర్షంబు గురియింప ఫల్గునుండు  
వానినన్నిటి దునుమాడె వాడియైన  
శరముచే నర్జునునిజూచి శౌరి యనియె. 177

సీ. గరళంబు పెట్టించె గౌరవాధీశుండు  
 వాయుసూనునకుఁ కపటమువలనఁ  
 బాములచేతనుఁ బావనిఁ గఱిపించె  
 గ్రోధియై మిక్కిలీ కురువిభుండు  
 లక్కయింటను విష్ణు లయముచేసెదనంచు.  
 నింగలమిడఁజేసె నీర్వ్యచేతఁ  
 జలమునఁ బాంచాలి సభలోన రారాజు  
 కోకలు విడిపించె గుత్సితమున

తే. అట్టియాపదలెల్లను మట్టుపెట్టి  
 కాచిరక్షించినాడను గ్రమముతోడ  
 నేడు నవియెల్లఁ దలఁపక నీవెయిపుడు  
 కత్తిగట్టితి నామీదఁ గయ్యమునకు.

178

ఆ. అగ్నిలోన విడుత భగ్నమైనట్టులుఁ  
 పోరిలోననీవు పొలయనేల?  
 గయునిబట్టియిచ్చి కనవోయి మామేలు  
 చలమునీకుఁ దగునె శక్రతనయ!

179

వ. అనిన ఖగేంద్రధ్వజునకు వానరేంద్రధ్వజుం డి ట్లనియె.

చ. పురహరమిత్ర నీలమణి భూషణ కాంచనచేల, ధీర దు  
 ర్భరయసురాన్వయావహర వారిజలోచన కామినీమనో  
 హర నరకారి శ్రీయదుకులాంబుధిపూర్ణ శశాంక దేవకీ  
 వరసుకుమార భక్తజనవత్సల కృష్ణ త్రిలోకసన్నుతా! 181

వ. అని వినుతించి.

182

సీ. కమలాక్ష విసవయ్య గంధర్వపతిసీకు  
 నెగ్గుచేయుట నేను నెలుంగ నిజము  
 నాప్రాణములఁగాచి నన్నేలుఫల్లునా!  
 నమ్మివచ్చితి నోయనాథనాథ!  
 యనిన మీకృపచేత నాతని మన్నించి  
 యభయం బొసంగితి ననఘచరిత!  
 పగవాఁడు శరణన్నఁ బార్థివోత్తములకు  
 రక్షించుట బిరుదు రమణతోడఁ

ఆ. గయ్యమునను నీకుఁ గవ్వడి భయమంది  
 పట్టియిచ్చె గయుని బంతముడిగి  
 యనుచు నగరెనన్ను నదనీశు' లెల్లరు  
 తుదను నీకుఁ దగునె? తోయజాక్ష!

183

సీ. గయుఁడు దైత్యుఁడుగాఁడు గంధర్వపతిగాని  
 యతనిఁజంపఁగ నేల యంబుజాక్ష!  
 అమరగంధర్వాదు లత్యంతభక్తులు  
 సతతంబు నీకును జక్రహస్త!  
 యెలుంగక నీకితఁ డెగ్గొనరించిన  
 ఖండింపఁబాడియే కమలనాభ!  
 ప్రాణభయంబున పాటివచ్చినవాని  
 నిగ్రహింపఁదగునె? నీరజాక్ష!

తే. అతని నిష్ఠీవనంబప్పు డా సమీర  
 వశతదోయిటిలోఁబడ వాని నీవు  
 సమయచూచుట యిదియెంత సాహసంబు  
 కరుణతో గయుఁగావుము పరమపురుష!

184

సీ. రాజీవదళనేత్ర రవికోటి సమతేజ  
 సకలలోకాధీశ సదయహృదయ  
 గజరాజరక్షక కమలా మనోహర  
 యమరేంద్ర సన్నత యమితశౌర్య  
 నీస్త్రాపుచేతనే నెమ్మది నుంటిమి  
 పాండుభూపాలుని పదములాన  
 నీతోడ పోరఁగ నేనెంతవాడను  
 నీమేలు మఱువము నీరజాక్ష

తే. మనవి వినవయ్య యదునాథ మధువిరోధి  
 మచ్చరంజేల గయుమీఁద మదనజనక  
 వానిరక్షించి నాకీర్తి వసుధయందు  
 వెలయఁజేయుము శ్రీకృష్ణ విమలచరిత ! 185

వ. అనిన వాసవసూనునకు వసుదేవసూనుం డి ట్లనియె. 186

క. ఈనేర్పును నీవినయము  
 నీనయగారంపుఁబల్కు లీబూటకముల్  
 మానుము గయునీయిక నినుఁ  
 బోనియ్యం భాండుతనయ పోకార్తుఁజుమీ ! 187

క. చుట్టమ వని చూడను నిఁకఁ  
 జట్టలువాపెదనునిన్ను శరజాలములన్  
 ఇట్టట్టు పోవనియ్యను  
 గట్టితనం బద్ధిచూతుఁ గయ్యములోనన్. 188

వ. అనిన వాసవాత్తజుండు క్రోధియై యప్పుడు. 189

సీ. గంధేభతుండముల్ ఖండించి ధరణిపైఁ  
 గూల్చెను రథములఁ గోపమునను  
 భటసమూహంబు లట్టిటులు పోనీయక  
 కూలఁగా నేసెను గుంతములను  
 దురగసంఘంబులఁ దునియలుగాఁజేసె  
 ఘనయోధవరుల చీకాకుపటచె  
 మొత్తమై యాదవ మూక లేతెంచిన  
 నందఱ నణఁగించె నాక్షణంబ

తే. ప్రళయకాలాన్ని వడువునఁ బ్రజ్వరిల్లి  
 చండకాండగణంబులఁ జక్రధరుని  
 నేనసమయంగఁ జేసెను జెలఁగించెలఁగి  
 శక్రసూనుండు మిక్కిలి చలముపూని.

190

సీ. పదియాఱుతూపులఁ బద్మనేత్రాగ్రజు  
 నిరువదియమ్ముల మరుని గురుని  
 సాయకవింశతి సాంబాభిధేయుని  
 బంచబాణుని బాణ పంచకమున  
 భాసురాస్త్రంబున భానుబద్ధాహ్వాము  
 భాసాఖ్యు నవతారబాణములను  
 ఇరువదియమ్ములఁ బరువడిఁ గృతవర్త  
 ననిరుద్ధుని బదాఱు ఘనశరముల

తే. ముప్పదింటను శ్రుతదేవుఁ బుష్కరాహ్వా  
 సాయక త్రితయమ్మున సాత్యకినిని  
 నణఁచితక్కిన సైన్యనాయకులఁదఱిమి  
 వేయ హరినేనలురికెను విజయుఁజూచి.

191



ఆ. జంభ భేదిసుతుఁడు సమ్మోహనాస్త్రంబు  
 గాండివమునఁబూని దండినేయ  
 శౌరియొకఁడు దక్క శార్ఙ్గదళములెల్ల  
 మూర్ఘచెందిపడియె భూమియందు.

192

క. నరుచేతి విల్లుబాణము  
 మురహరుఁడొక శరముచేత ముత్తునియలుగా  
 ధరఁబడ నేసినఁ బార్థుఁడు  
 మఱియొకవింటనుశరంబు మాధవునేసెన్.

193

క. మురహరుఁ డప్పుడు శార్ఙ్గము  
 సరగున నెక్కించి భీమసాయకములచే  
 నరునురము గాడనేసినఁ  
 బొరిపొరిగాఁ జేసెవాని భూరిశరములన్.

194

ఆ. సవ్యసాచియేచి సక్రోధచిత్తుఁడై  
 కంసవైరిమేన ఘనశరముల  
 నాటనేయవాని నలినలిగాఁజేసె  
 గోపికావిభుండు కోపమునను.

195

సీ. హరియంధ కారాస్త్ర మర్జునునిపై నేసె  
 నతఁడేసె సూర్యుడై పతశరంబు  
 జక్రాయుధుండేసె సర్పబాణంబును  
 గవ్వడివై చెను గరుడశరముఁ  
 బర్వతభల్లంబు పద్మాక్షుఁ డేసెను  
 గులిశాయుధంబేసె గుంతికొడుకు

వహ్ని మార్గణమేసె వసు దేవసూనుండు  
వరుణాశుగంబేసె నరుండు మఱియు

ఆ. మేఘబాణ మపుడు మేఘవర్ణం డేసె  
ననిలబాణమేసె నర్జునుండు  
శౌరియు సురరాజ చక్రంబునేసిన  
విశిఖమునను దునిమె వేగమునను.

196

తే. చక్రహస్తుండు భీకర శక్తిఁబూని  
సురలు భీతిల్ల వాసవ సుతునిమీఁద  
వై వ నాతఁ డుగ్రుండయి వాడిచండ  
కాండములదానిఁ దునుకలుగాఁగ నేసె.

197

మ. బలభద్రానుజాడప్పు దాగ్రహమునన్ బ్రహ్మాస్త్రమున్ వై  
చినన్, బలభిత్సూనుండు దానినేయనవియుం బైపైసి  
బోరాడఁగాఁ, గలగంబాతెను వార్ధలున్వసుధయున్ గం  
పించె నక్షత్రముల్, ఇలపై రాలెను మార్గము ల్దొలగిరా  
యేణాంక మార్తాండులున్.

198

వ. అప్పుడు.

199

ఆ. ఏపుమీఱి యీతఁ డెదురాని యున్నాడు  
దర్పమణఁచివై తు ధరణిననుచు  
జేరికృష్ణుఁ డపుడు నారాయణాస్త్రంబు  
వింటనమర నునిచి విజయుఁజూచి.

200

సీ. పాశుపతానేక భాసురాస్త్రంబులు  
త్రిపురారిచేతను దెచ్చినావు  
దిక్పాలకులునీకు దివ్యబాణంబుల  
నిచ్చిరి మెండుగా నెలమితోడఁ

గదనంబు నేయఁగఁ గడుసమర్థుండవు  
 ప్రతిలేనివిక్రమ పరుఁడవీవు  
 నీదైర్యమహిమంబు నీశౌర్యమహిమంబు  
 నీయస్త్రనిపుణత నేఁడుగోరి

తే. దనరనియ్యను దీనికిఁ దలఁగవేని  
 నీదు పౌరుషమణఁగును నిజముదీన  
 ననుచు వైష్ణవసాయక మాక్షణంబె  
 వెన్నుఁడేసెను గ్రోధియై విజయుమీఁద.

201

వ. ఆసమయంబున.

202.

సీ. మార్తాండచంద్రులు మార్గముల్ దప్పిరి  
 ఫక్కునబగిలెను దిక్కులెల్లఁ  
 దల్లడంబందెను ధాత్రీతలంబెల్ల  
 గోత్రబృందంబులు కుదురుదప్పె  
 విస్తయంబందెను విబుధసమూహంబు  
 శేషాహిభయముచే శిరమువంచె  
 పాథోధులన్నియుఁ బరగంగనింకెను  
 దారకావ్రాతంబు ధరణిదులై

తే. శరశిఖామణి వైష్ణవసాయకంబు  
 దివ్యకాంతులచేతను దేజరిల్లి  
 వచ్చు నారాయణాస్త్రంబు వరుసఁజూచి  
 భయముఁ జెందకనిల్చెను ఫల్గుణుండు.

203

వ. ఆసమయంబున.

204.

ఆ. పాండునందనుండు బ్రహ్మశిరోనామ  
కంబు నమరఁజేర్చి గాండివమున  
మంత్రముచ్చరించి మదినిచేబూనియు  
మదనదర్పహరుని మదిఁదలంచి.

205-

సీ. శమనతనూజుని సత్యంబు నిజమేని  
ధర్మమేయెడలను దప్పనేని  
కుంతీమహాదేవి గురుపతివ్రతయేని  
యామ్నాయసమితి తథ్యంబయేని  
ఈమహాశరమున కెదురగుచునుజనుఁ  
గాక యనుచునేసె ఘనతమిఱ  
నినకోటితేజమై యెలమితోడుతవచ్చు  
పరమాత్మబాణంబు పైనిగవిసి

తే. బెనఁగె నస్త్రద్వయంబును బెల్లుగాను  
గెలుపు నోటములును లేక చెలఁగిచెలఁగి  
దంతిదంతియు హరిహరి దాఁకినట్లు  
చక్రినరుశరములుబోరె సమరమునను.

206

వ. తదనంతరం బాహ్యక్షికేశుండు గుడాకేశున కి ట్లనియె.

తే. భళిర! మేల్తేలుఘనుడవు ప్రథనమునను  
శస్త్రకుశలత్వమునకును జాణవేను  
తఱచు నీకిష్టదైవంబు తనరుననుచు  
రాక్షసాంతకుఁ డుగ్రుడై రమణబలికె.

208

ఉ. నాకముఁజొచ్చినం ద్రిదశనాథుఁ డతండునువచ్చి కాచినన్  
భీకరమూర్తియాశివుఁడు పెక్కువిధంబుల నిన్నుఁబ్రోచినన్

- దేకువనాగలోకమున దిన్నగ నాబలిచెంతనుండినం  
 బ్రాటమైనచక్రమునఁ బ్రాణములం బొరిపుత్తు నర్జునా! 209
- తే. చక్రధారకుఁ బ్రాణముల్ సరవితోడ  
 నిచ్చెదో గయునిచ్చెదో యిప్పుడనుచుఁ  
 బ్రళయమార్తాండబింబంబు పగిదిన్పొప్పు  
 చారుచక్రంబుఁ జేబూనెఁ జక్రధరుఁడు. 210
- వ. ఆసమయంబున. 211
- ఆ. మూఁడుకన్నులయ్య ముదముతోనిచ్చిన  
 ప్రళయకాలభూరిభయదవహ్ని  
 చటులకాంతిజాల సంయుక్తమగునట్టి  
 పాశుపతముఁబూనె ఫల్గుణుండు. 212
- వ. ఆసమయంబున సదాశివుండు దయారసభరితుం డై యమ్మ  
 హానుభావులకదనంబునివారింపం దలంచి జగత్ప్రాణాపహ  
 రణక్రైవేయుండును, గైలాసకూటధాముండును, వ్యాఘ్ర  
 చర్మచీనాంబరావృతుండును, బద్ధమిత్రరాకేందువహ్ని  
 నేత్రుండును, జారుభసితసాంద్రలిప్తగాత్రుండును, భాసుర  
 రాకేందుసమానపంచవదనుండును, దపనీయనిర్మలారుణ  
 జటామకుటుండు నై చనుదెంచి యానరనారాయణుల  
 నడుమనిలిచి పుండరీకాక్షుముఖారవిందంబు వీక్షించి యి  
 ట్లనియె. 213
- ఆ. కోపమేలనయ్య గోపాలవల్లభ!  
 ప్రాణసఖుఁడు నీకు ఫల్గుణుండు

నీవు పెంచినావు నిగ్రహింపఁగరాదు  
సాహసంబువలదు చలమువిడువు.

214.

అ. కలిగె నొకతెనీకు గారాబుచెల్లెలు  
మనసుభద్రచాల మదినిఁగుందుఁ  
గాన మేలులేదు కవ్వడినొచ్చిన  
నీకుఁ దెలియనట్టి నీతిగలదె?

215.

సీ. అఖిలలోకాధీశ యంభోజదళనేత్ర  
బ్రహ్మాండ్రవందిత పరమపురుష  
భువనముల్ పుట్టింప ముదముతోరక్షింప  
నణఁగింపఁజాలుదు వనఘచరిత  
నీమాయదెలియంగ నేర రెవ్వారును  
భావింపఁగాఁ బరబ్రహ్మమీవు  
భూభారమణఁగింపఁ బుట్టినా రిలలోన  
నిరువురీ మీరిట్టు లెలమితోడ

తే. నీవు నే ననుభేదంబు నెన్న లేదు  
సమము మనకెంచిచూడఁగ సవ్యసాచి  
యతని విక్రమప్రతినల కలరిమనము  
మెచ్చకుండుట ధర్మమే మేఘవర్ణ.

216

వ. అని యనేకవిధంబుల వృషభధ్వజుండు గరుడధ్వజునకు  
మనోహరంబుగాఁ దెలియంజెప్పి తన భక్తుండైన కపిధ్వజు  
నత్యాదరంబున చేరంచిలిచిన నతిభక్తితో నిఖిలామ  
రేంద్రాదిలసన్తస్తుభాస్వత్కీరీటసంఘటితరత్న కాంతిశోభిత  
పాదారవిందోపరిస్థిత మస్తకుండై లేచి కరకమలంబులు  
మొగిడ్చి యిట్లనియె.

217

సీ. జయపార్వతీనాథ జయమేరుకోదండ  
 జయసుజనాహ్లాద సదయహృదయ  
 జయసంతతోల్లాస జయవృషభధ్వజ  
 జయరవిశశి నేత్ర చంద్రమకాలి  
 జయకరుణానిధీ జయసత్యసంచార  
 జయసురశేఖర సత్యనిత్య  
 జయనాగకేయూర జయభస్మలిప్తాంగ  
 జయదివ్యచారిత్ర శౌరిసఖ్య

తే. భక్తకల్తషసంహార పరమపురుష  
 నిన్ను వర్ణింపశక్య మే నిగమవేద్య  
 యనుచు వినుతింప విజయు నత్యాదరమున  
 కనుఁగొనుచుఁబల్కె నీశుఁడు గౌరవమున.

218

క. వారిజనాభుఁడు మేమును  
 శూరుఁడవని మెచ్చినాము సురపతితనయా  
 కోరిన వరమడుగుమనన్  
 గౌరీవల్లభునకనియె కవ్వడినతుఁడై.

219

తే. పెక్కువరముల నేనొల్ల భీతుఁడైన  
 గయునిగాఁచుటవరమింతె గరళకంఠ!  
 యనిన సూనాస్త్రసంహారి హర్షమునను  
 హరికి శరణంబుచొరుమన్న నర్జునుండు.

220

ఆ. అమరరాజతనయుఁ డమ్ములపొదిలోన  
 దాచియున్న గయుని దత్తణంబు  
 వెడలి దిగిచితెచ్చి వేవేగమ్రొక్కించె  
 శౌరిపాదములకు సమ్మదమున.

221

తే. గయుని ప్రాణంబులనుగావు కమలనాభ!  
యింతకన్నను వరమొల్ల నిదియెచాలు  
ననిన రాధామనోహరుం డభవుఁ డనుపఁ  
బార్థవీక్షించి సంతోషభరితుఁ డగుచు.

222

సీ. రుక్మిణీకుచముల రుజువుగాఁజెక్కిల్ల  
ముదముతోఁ గస్తూరి బూసినట్టి  
సత్యభామకురులు సముదంబుగా దువ్వి  
సూనముల్ జడనిండఁ జుట్టినట్టి  
రాధాశిరోమణీ రాకేందుముఖమునఁ  
దిన్నగాఁ దిలకంబుఁ దీర్చినట్టి  
మిత్రవిందాదేవి మేన నిండారఁగాఁ  
జెలరేఁగి మలయజం బలఁదినట్టి

తే. విమలకరమును గంధర్వ విభునిపారి  
జాతకుసుమవాసనలచేఁ జాలనొప్పు  
శిరముపైనుంచి మదనారి సురలుమెచ్చ  
“నమ్ము గయ! నిన్నుగాచితి నరునిఁజూచి.”

223

ఆ. “తొల్లియట్లె నీవు దోర్బలశక్తిచే  
నెల్లసురలుమెచ్చ నెలమితోడ  
ఘనుడవై మెలంగు గంధర్వసమితితోఁ  
జాలకాలముండు లేలగాఁగ.”

224

క. అని కృష్ణుఁ డభయమిచ్చిన  
మనమున సంతోషమంది మాధవుపదముల్  
దనకనులనద్దుకొనుచున్  
ఘనమతి నాగయుఁడు లేచె గలకల నగుచున్.

252



క. అప్పుడు పువ్వులవానలు

తెప్పలుగాఁ గురియమింట దివిజేంద్రాదుల్

మెప్పుగ మ్రోసెను దుందుభు

లప్పార్థుని సత్యమనుచు నతిమోదమునన్.

226

తే. చిత్తజారాతిసంతోష చిత్తుఁ డగుచు

నింద్రనందనుఁ గనుఁగొని యింకనీవు

వరమొకటికోరు మన్నను హరునిపాద

జలరుహంబులకును మ్రొక్కి పలికెనపుడు.

227

క. గిరితనయా వల్లభ! మీ

వరమునకున్ దగినఘనుఁడు పాండుసుతాగ్రే

సరుఁ దున్నవాఁడు కోరఁగ

నిరుపమకరుణాసముద్ర! నిర్మలగాత్రా!

228

చ. హిమగిరికన్యకారమణుఁ డిందుకళాధరుఁ డార్తపోషకుం

డమరహిరణ్యగర్భనుతుఁ డంగజదర్పహరుండు పావనుం

డమితకృపాసముద్రుఁడుకృతాంతకుమారునిఁజూడనప్పుడా

శమనతనూభవుండుమదిసంతసమందుచు మ్రొక్తై భక్తితోన్.

చ. శరణుమహేశ యీశ భవ సారసవైరికిరీటశేఖరా,

సురగిరిచాప విష్ణుశర సూనశరారి లసద్వియన్నదీ, ధరని

గమాంతవేద్య హర దైత్యమధేభ మృగేంద్రరూపయో

పరమకృపానిధి విలయ భాస్కరరాజకృశానులోచనా. 230

వ. అని యనేకప్రకారంబులు స్తుతియించిన గంగాధరుండు

ప్రమోదస్వాంతుఁ డై పాండుకుమారాగ్రణి కధికమోదం

బున నిట్లనియె.

231

మ. సమవర్త్యత్తజ! నీదుధర్మమునకున్ సంతోషముంబొందినే  
నమరానీకము మెచ్చఁగా నొకవరం బర్హంబుగానిచ్చెదన్  
హిమధామాన్వయవార్ధి రాజ వినుమాయిష్టంబునీకేమనన్  
సమరక్షోణిని నీల్గినట్టినరులన్ సప్రాణులంజేయవే! 232

ఆ. ఇంతకన్నవరము లేనొల్లమిక్కిలి  
యవనిఁగూలినట్టి యఖిలబలము  
బ్రతుకఁజూడరయ్య పద్మాక్షశంకర  
యనిన నుభయబలము లాక్షణంబె. 233

తే. నిద్రమేల్కొన్నవిధమున నిఖిలభటులు  
వచ్చినిల్వఁగ తమతమ వాహనములఁ  
జూచి ధర్మతనూజుండు చోద్యమంది  
నీరజాక్షుఁడౌ హరిచెంత నిలిచియుండె. 234

వ. అప్పుడు. 235

ఆ. జంభభేదిసుతుఁడు జలజాక్షు శ్రీపాద  
పద్మములకు నెంతో భక్తితోడ  
సాగిమ్రొక్కియడ్డె సరవితోడుత లేచి  
సన్నుతించె మిగుల సరసముగను. 236

సీ. అచలాంబుజాత వేదానలగగనముల్  
తరణినిశాకర తారకములు  
గోత్రంబు దిక్కులు గోధ్వజపరమేష్ఠి  
పాకశాసన మరుత్పాదపములు  
జలనిధుల్ నదులును సకలలోకంబులు  
సవనగుల్ వేదాళిశాస్త్రములును

పక్షులు మృగములు పంచలోహంబులు

మణులు నాయుధములు మానవులును

తే. సత్యమును నీవె ఊరుండవు శాశ్వతుండవు  
నిర్గుణుండవు గుణివీవు నిర్మలుండ  
వాదినారాయణుండ వీవ యనఘచరిత  
నీమహిమలు గనవశ మె నీరజాక్ష !

237

క. నీతోఁ బోరఁగ శక్యమె

భూతలమున నెవరికైనఁ బురహరుకైన

శ్రీతరణి చంద్రలోచన!

శ్రీతరుణీనాథ కృష్ణ శ్రీతజనపోషా.

238

వ. నీ వాదినారాయణుండవని యెఱుంగక యాదవుండవని,  
మేనబావ వని మేలంబున నవ్వుచుఁ బ్రేలుచుఁ బొత్తున  
భుజియించెద.

239

క. నా నేరము మదినుంచకి

దానవగంధేభసింహ దయతో గమునిం

బ్రాణములఁగాఁచి బ్రోచితి

శ్రీనాథా! యేలవయ్య చిత్తజజనకా.

240

క. తనయులుచేసిన తప్పులు

మనమునఁ దలపంగఁబోరు మఱితలిదండ్రుల్

నను నీవట్లుగఁ బ్రోవుము

కనకాంబరధారభక్త కలుషవిదూరా.

241

వ. అని మఱియును సవినయంబుగా హరిసమీపంబునకువచ్చి  
యిట్లని స్తుతించె.

242

దండకము:—శ్రీరుక్మిణీలోల యోసూర్యచంద్రాక్ష యక్షీణ  
దక్షో సహస్రాక్షరక్షా జగద్రక్షకా దైత్య నాగేంద్రహ  
ర్యక్ష నాగాంతకాధీశ సత్కేతనా యీశ సఖ్యామరశ్రేష్ఠ  
యాకాశ జాహర రాజన్యశయ్యా చిదానంద తారాద్రి  
నీహర శతాద్రి తారేశ హర్యక్ష శంఖాహి రాజన్య  
సత్కిర్తి సాంద్రా చతుర్వక్తముఖ్యార్చితా నీలధారాధర  
చ్ఛాయగాత్రా నిరాకార సాకార యీశా ఘనశ్రీసదా  
నందచిత్తా యచింత్యాక్షరానేకఖద్యోతతేజా జయాశార్ఙ్గ  
రాజాన్యహృత్సారసేందిందిరా చక్రి నందాంగనా నందనా  
యోత్రయీచోరహంతాస్తికాధార వీరా జితానేక  
ఘోరాస్త్ర దైతేయ రాజన్య నిర్ధూత లంకేశ కాఠిన్య  
సంతాపహరి హరి శ్రీవధూసక్తచిత్తా స్వభక్తప్రజాధీన  
నీసత్కథల్ విన్నగా నెన్న సుజ్ఞానినిం జేయచుం గృష్ణ  
రక్షింపు నాథా నమస్తే నమస్తే నమః. 243

వ. అని యనేక ప్రకారంబుల స్తుతించిన పురందరనందనుం  
గనుంగొని మందస్థితసుందరవదనారవిందుం డగుచు  
ముకుందుండు కౌగిటం జేర్చి యిట్లనియె. 244

క. పురుహూతాత్మజ! మీఁదను  
గురుపతికిని మీకుఁగల్గు కుంభినికొఱకై  
ఉరుతరరణంబు దానిం  
దరమా మాన్యంగ నలవిధాతకునై నన్. 245

ఆ. గట్టివాఁడవగుటఁ గార్తుకనిపుణత  
 గలుగుట శరవిద్య ఘనుఁడ వగుట  
 దైర్యశాలి వగుట శౌర్యధురీణుఁడ  
 వగుట నేనెఱుంగ నయ్యనిన్ను. 246

ఆ. ఇపుడు చూడవలసి యీపనిచేసితి  
 ననిన నింద్రసూతి హర్ష మునను  
 శౌరిపాదములకు సాగిలిప్రణమిల్లఁ  
 గ్రుచ్చి కౌఁగిలించెఁ గూర్చి తోడ. 247

క. అప్పు డటుచేయఁ గన్నులఁ  
 దప్పకహరిహాయుఁడుచూచి తనడింభకునికొ  
 ముప్పిరిగొను హర్షంబున  
 నొప్పుగదీవించి దివికి నొయ్యనఁ జనియెన్. 248

తే. పార్థనివరప్రతిజ్ఞకుఁ బద్మ భవుఁడు  
 వేయివిధముల వినుతించి వేడ్కతోడ  
 నరిగి యాసత్యలోకము నఖిలమునులు  
 గొలిచియుండఁగ భారతిఁ గూడియుండె. 249

న. తదనంతరంబ సదాశివుం డానందచిత్తుండై యావసుదేవ  
 సందనుం గనుంగొని. 250

చ. కమలదళాక్ష దైత్యకుల ఖండన నీలపయోదవిగ్రహః  
 యమితకృపాబ్ధి నీరజభవార్చితపాదపయోజశేషశా  
 యిమధువిరోధి కేశవసురేంద్ర సహోదరశార్ఙ్గమాధవా  
 విమలగుణాభిరామహరి విశ్వమయుండవు నీవెయెన్నఁగన్.

ఆ. ప్రాణసఖుఁడు మీకుఁ బాకారిసూనుండు  
భక్తవరుఁడు మీకుఁ బద్మనేత్ర  
యితఁడు మనలనమ్మి యెలమితో నున్నాఁడు  
కరుణదప్పకుండు కమలనాభ. 252

వ. అని సదాశివుండు సంక్రందన నందన యదునందనులకు  
భేదంబు లేకుండుటం దెలియఁజెప్పి తదనంతరంబ. 253

ఆ. ప్రమథగణముగొల్వ పార్వతీ సతితోడఁ  
జనియె రజతగిరికి శంకరుండు  
పాండునందనులను బాఁచాలపుత్రిని  
నాదరించె బ్రేమ నచ్యుతుండు. 254

వ. మఱియు ధర్మనందనునకు వసుదేవనందనుం డనాగత  
వర్తమానంబులు గొన్ని రహస్యంబులు గాఁజెప్పి మీకు  
శుభంబుగల్గుఁ బగతురంజయింతురని యానతిచ్చి యాదవ  
సేనాసమేతుండై బలభద్రసాత్యకీప్రద్యుమ్నపుష్కరు  
లతో ద్వారకాపురంబుఁ బ్రవేశించి యుండె నంత. 255

క. ధీరుఁడు శమనతనూజుఁడు  
రాజును గురుని భీష్మ రవిజులనెల్ల  
గూరిమితోడుత ననిపిన  
వారును వేవేగచనిరి వారణపురికిన్. 256

తే. పరగఁగ ఘటోత్కచుండును బాండవులకు  
మ్రొక్కిచనుమన్న భీముని ముద్దుసుతుఁడు  
దైత్యవీరులు పెక్కండు దవిలిరాఁగఁ  
జనియెఁ దన నెలవున కతిసంభ్రమమున. 257

వ. ఆప్పుడు.

258

సీ. పార్థపాదములకు భక్తితోనమ్రుండై  
ప్రణతులునేయుచు బరంగయుడు  
ఓరాజశేఖర యోసత్యసంచార  
జంభారి సత్పుత్ర శార్ఙ్గమిత్ర  
దనుజారితోబోర దక్షారికినిశక్య  
మేయింత సాహస మీధరిత్రి  
నాప్రాణములుగాంచి నన్ను రక్షించితి  
వర్ణవగంభీర యచలధీర !

తే. అనుచు వినుతింప ముదమంది యష్టనుండు  
నగుచుఁ గౌఁగిటజేర్చి గంధర్వవిభుని  
నెల్లవిధముల విహరింపు మిలనునీవు  
భయములేకుండ నని పంచె బాఘుడపుడు.

259

తే. పసిడి తేరెక్కి సంతోషభరితుఁ డగుచు  
మణిపురంబునకుంజని మగువ సుతులు  
తల్లిదండ్రులనుం గూడి తొల్లియట్లు  
ఘనుడు గంధర్వపతియుండె గౌతుకమున.

260

తే. యమతనూజుండు సంతోష మావహిల్లు  
ద్వైతవనమునఁ దమ్ములు దానుద్రుపద  
పుత్రితోడను సంపదల్ పొందియుండె  
జేరి ధామ్యాదులెల్లనాశీర్వాదింప.

261

సీ. ఈకథవ్రాసిన నెల్లవారికిఁగల్లు  
 నాయురారోగ్య పుత్రాభివృద్ధి  
 ఈకథ పఠియించు నెట్టివారికినైనఁ  
 గరితురగాదులు గల్లుజయము  
 విమలహర్షణములు కమనీయసౌభాగ్య  
 శ్వేతాతపత్రముల్ చెలఁగుచుండు  
 నింపొందు పదవులు నిందీవరాక్షులు  
 నెల్లవస్తువ్రాత మెలమితోడ

ఆ. జలజనేత్రుఁ డధిక జయము సంతతముచు  
 బరఁగఁదనదు సతికి పట్టుచేసి  
 యిష్టసిద్ధులొసఁగి యెలమితోరక్షించు  
 ననుచుఁజెప్పె మునిగణాధిపుండు.

262.

క. విలసితసురమునివందిత  
 కులగిరిసమదైర్యదైత్య కోటివిరామా!  
 సలలితభవవినుతయహో  
 బళగిరివరమందిరేశ పావనచరితా.

263.

తోటకవృత్తము. కమలాయతలోచన కంసహరా!  
 సమరాహతదానవ చక్రధరా!  
 విమలాంబుజలోచన విశ్వపతీ!  
 సుమహానరసింహ విశుద్ధమతీ!

264.



మాలినివృత్తము. సరసిజదళనేత్రా సామజస్తోత్రపాత్రా  
 నిరుపమహారమిత్రా నీరదాకారగాత్రా  
 వరగరుడగిరీశా వారిజాస్తప్రకాశా  
 సురరిపుమదనాశా సూరిచిత్తాబ్జవాసా. 265

గద్య. ఇది శ్రీమదహోబలేశ్వర కరుణాకటాక్షవీక్షణ ప్రవర్ధ  
 మానకవితావైభవ తిష్ఠనమంత్రితనూభవ రామనామాత్య  
 ప్రణీతం బైనశ్రీకృష్ణార్జునసంవాదం బనునామాంతరంబు  
 గల గయోపాఖ్యానం బనుమహాప్రబంధంబునందు సర్వం  
 బును ద్వితీయాశాస్వము.

సంపూర్ణము.